


মানস-প্রতিমা

[কাল্পনিক নাট]



বচোতা

শ্রীঅতুলচন্দ্র হাজৰিকা এম-এ, বি-এল, বি-টি
অধ্যাপক, কটন কলেজ
গুৱাহাটী

চপলা বুক ষ্টল

অসমৰ বৃহত্তম পুস্তক প্ৰতিষ্ঠান
শিলং

প্ৰকাশক

শ্ৰীবিভূভূষণ চৌধুৰা

অসমীয়া সাহিত্য মন্দিৰ

শিলং — গুৱাহাটী

পৰিবেশক

চপলা বুক ষ্টল

শিলং

মুদ্ৰাকৰ

গোবিন্দপদ ভট্টাচাৰ্য্য

শৈলেন প্ৰেছ

৪নং সিমলা ষ্ট্ৰীট

কলিকতা

প্ৰথম তাঙৰণ

১৯৪৮ চন

মূল্য দুই টকা

পৰিচয়

মুনিহ


কজ্জসিংহ	...	অসমৰ স্বৰ্গদেউ
বুঢ়াগোহাঞী	...	মন্ত্ৰী
চন্দ্ৰ ভাৰতী	...	ৰাজকবি
ধিংৰাম	...	ৰজাৰ লিগিৰা
যোগেশ্বৰ	...	এজন সাধক
প্ৰেমানন্দ	...	যোগেশ্বৰৰ শিষ্য
যশোৱন্ত সিংহ	...	এজন ৰাজপুত ৰজা
ঘনশ্ৰাম	...	ভাটিৰ খনিকৰ

শিষ্যসকল, বালকসকল, খাৰিকাটিয়াবোৰ, শিলাকুটীহঁত,
গৰখীয়া লবাহঁত, ছুৱৰী ইত্যাদি

তিৰোতা

সেউতী	...	ৰজাৰ সহধীয়া ভগীয়েক
সাদৰী	...	যোগেশ্বৰৰ জীয়েক
শেৱালী	...	প্ৰেমানন্দৰ ঘৈণীয়েক
বংদৈ	...	ৰজাৰ লিগিৰী

অপেশ্বৰীসকল, আশ্ৰমবাসিনী বালিকাসকল, এজনী
বেশ্যা, লিগিৰীহঁত ইত্যাদি



মানস-প্রতিভা

প্রথম অঙ্ক

প্রথম দর্শন

আশ্রমৰ ওচৰৰ জুৰিৰ দাঁতি

[সাদবী, শেৰালী আৰু তাপস-বালাসকলে হাতত ফুলৰ কবণি
একোটা লৈ গীত গাইছে।]

গীত

সকলোৱে । আঁমি বনবিহাৰিনী, হৰি-প্ৰেম-ভিখাৰিণী
গৰ্বতে অন্ধ বমণী—দিক অন্ধকাৰ ।
আছে দয়াল শ্ৰীহৰি, সেয়েহে ভয় নকৰি
চৰণ-পদ্ম কৰিছোঁ সাৰ ।
পূজাৰ সমল নাই, পপীয়া দেহাত
মুখতো যে নাই গীতি-মাত—
নাই একো দিবলই, কিদিনো পুঞ্জিম অই
কোনেনো কৰিব ভৱ-পাৰ ।

হৰি হে মাধৱ, বাহুব, তোমাকে মাতিছে। বাবে বাৰ
তাৰাহি জগৎপতি ! অগ্ৰজিৰ তুমি গতি
জগৎ-স্বামী ! তোমাকে কৰিছে। সাৰ ।

সাদৰী। এতিয়া যাওঁ হক বলা সখী ! বহুত ফুল তোলা
হ'ল নহয় ।

শেৱালী। ক'লেনো যোৱা আকৌ ? ইমান ততাতৈয়াৰ
কাৰণ কি ? ফুল তোলা হল যদি ভাল হৈছে। এতিয়া
ধেমালি কৰোঁ হক আহা ।

সাদৰী। ভাল কথা কৈছা। ধেমালি কৰি কটাবলৈ এতিয়াও
জানো আমাৰ কেচুৱা কাল আছে ?

১ম ভাঃ বালা। তোমালোকে চুপতি মাৰি থাক। আমি
চাকি গুঠিবলৈ যুতি ফুলৰ কলি কিছুমান ছিঙোঁগৈ ।

সাদৰী। বাক যোৱা ।

[তাপসবালাসকল যায় ।]

শেৱালী। মই পাহৰিছিলোঁৱেই । মোক ক্ষমা কৰিবা সখী ।
তুমি যোৱনৰ পাটমাদৈ হৈছা। এতিয়াওতো তোমাৰ
মন-চোৰ দুগ্ৰন্থ-ৰজা আহি পোৱা নাই। আহিলেও ভয়
কি ? শকুন্তলাৰ সখী মই অনন্যুয়া নাছো জানো ? পিছে
ঠিক কথা কোৱাচোন সখী ! আজিকালি তোমাৰ মনত
আগৰ নিচিনা উলাহ নাই কিয় ? আজিমৰ শোভা আগৰ
দৰেই আছে। অলপো লবচৰ হোৱা নাই। জুবিত
প্ৰতিবিশ্ব চাই আঁকিনী জল পিবলৈ এতিয়াও আগৰ দৰেই

যোৰে যোৰে হাঁৰণ-হৰিণী আহে। আগৰ দৰেই কুলি-
কেতেকীৰ মধুৰ গীতেৰে আজিও আশ্ৰম মুখৰিত। কিন্তু
সখী! তোমাৰ আজি সেই আগৰ উলাহ ক'লৈ গল ?
চোৱাচোন, তোমাৰ কোমল অস্তৰৰ মৰম চেনেহ নাপাই সৌ
তৰলতাবোৰ কেনে বিমৰ্ষ হৈছে। চোৱাচোন, তুমি
লাহৰী হাতেৰে ঢালি দিয়া পানী নাপাই সৌ মাঠৈমালতী-
জোপা কেনেকৈ লেৰেলি গৈছে। মিছা কথা নকবা সখী !
মোৰ আগত সকলো কথা ভাঙি কবলৈ লাজ নকৰিবা।
তোমাৰ নিবানন্দৰ প্ৰকৃত কাৰণ কি ?

সাদৰী। যদি মোৰ কথা বিশ্বাস কৰা তেন্তে কওঁ শুনা সখী।
ময়ো তোমাৰ কথাৰ সত্যতা উপলব্ধি কৰিব পাৰিছোঁ।
আজি যে মোৰ জীৱন-পূৰ্ণিমাৰ নিশা। চাৰিওফালৰ পৰা যে
আনন্দৰ বঙা নীলা ডাৱৰে দেখা দিছে তাকো গম পাইছোঁ।
মই সঁচাকৈয়ে কব পৰা নাই—কি কাৰণত যে মোৰ এনে
হৈছে। মনত যেন কিহবাই আঘাত কৰিছে—বিপদ।
সোণকালে এটা ডাঙৰ বিপদত পৰিব লাগিব। প্ৰাণৰ
কথা খুলি কৈছোঁ সখী! তোমাৰ আগত কথা কবলৈ
লাজ নকৰোঁ। এয়েই প্ৰকৃত কথা। আক একো নাই।
এতিয়া তুমি মোক কোৱা মোৰ কি হৈছে ?

শেৱালী। বোধকৰোঁ কামদেৱৰ অব্যৰ্থ বাণৰ সন্ধানত পৰিছা।

সাৱধান সখী, সাৱধান।

সাদৰী। তুমি কি কৈছা মই একো বুজোঁ নাই।

শেৱালা। মূবুজিব পাৰা কিন্তু মই সাঁথৰত কথা কোৱা নাই
বুজিবা, বুজিবা। আজি মূবুজা কালি বুজিবা। কালি
মূবুজিলে পৰহি বুজিবা।

সাদৰী। বলা সখী! আমি কুটিবলৈ যাওঁ। তুজন অচিনাকি
পুৰুষ এই ফাললৈকে আহিব লাগিছে।

[ডুয়াৰো: প্ৰস্থান। গাতত ধেমুকাঁড় লৈ বজা ৰুদ্ৰসিংহ আৰু ধিংবাম আছে।]

কদ্ৰ। ধিংবাম!

ধিং। দৌতা ঈশ্বৰ! স্বৰ্গদেউ প্ৰভু!

কদ্ৰ। আমি তেনেই অকলশৰীয়া হলেঁ। সৈন্ত-সামন্তবিলাক
কৰবাত্তেই ব'ল। পহুটোৰ পাছে পাছে খেদি আহোঁতে
এই দশা হ'ল। পহুটো যে কোন ফালে গ'ল তাৰ একো
উৱাদিহকে নেপালেঁ। লাভৰ মূৰ্ত নিবিড় অৰণ্যত
সোমাই উলটি যাবলৈ বাট নোপোৱা হলেঁ।

ধিং। স্বৰ্গদেউ আহিল পহুৰ পাছে পাছে। মই আহিলো
স্বৰ্গদেৱৰ পাছে পাছে। স্বৰ্গদেৱে পহুটো হেৰুৱালে।
মই হলে স্বৰ্গদেউক হেৰুৱা নাই একা। সেইবাবে মই
জানো ধন্যবাদ-প্ৰাপ্তি হ'ব নেলাগে?

কদ্ৰ। ই খেমালিৰ সময় নহয় ধিংবাম। এতিয়া আমাৰ
উপায় কি হ'ব?

ধিং। সেই বিষয়ে হওঁতে বেছি ভয় নাই। অকণ্টকা হাবি
এবি আহি এইখন কোনোবা মুনিৰ আশ্ৰম পাইছে।
সৌবোৰ পঁজাঘৰ যেন বিণিকি বিণিকি দেখা গৈছে। তাত

সোখা-পোচা কৰিলেই পথৰ সন্ধান পোৱা যাব পাৰে।
বোধকৰোঁ এই যাত্ৰালৈ বন্ধা হ'ব।

কদ্ৰ। সেই কথা পিছতে হ'ব। এতিয়া ক'ব পৰা পাৰ মোক
এটোপা পানী আনি দে। পিয়াহত অৰ্ণকৰ্ণ শুকাই গৈছে।
পানী, পানী আনি দে ধিংৰাম। কথা কবলৈ জিভাত
শক্তি নোহোৱা হৈ গৈছে। যা, সোণকালে যা।

ধিং। সোৱা জুৰিত পানী আছে। কিন্তু আপোনাক সেই
পানী খুৱাব নোৱাৰোঁ। কোনোবাই ধিয়ালতে বিহ দি
তাক বিষ্ণাক্ত কৰি থৰ পাৰে। অলপ সময় ইয়াতে
থাকক। মই সো ঘৰবোৰৰ পৰা ভাল পানী খুজি
আনোঁগৈ। [প্ৰস্থান।]

কদ্ৰ (খেচুকাঁড় ঠৈ বহি) উস্। বৰ পিয়াহ লাগিছে। কত
এটুপি পানী পাওঁ? যদি এই সময়ত এজাক বৰষুণ
দিলেহেঁতেন, যদি আকাশৰ পৰা সদয়া হৈ এগৰাকী
অপেস্বৰাই মুখত এচলু মন্দাকিনী জল ঢালি দিলেহেঁতেন!
—উস্ প্ৰাণ যায়! প্ৰাণ যায়!

[হাতত এৰাতি পানীলৈ সাদৰী আহে।]

সাদৰী। নিয়ক। মই এয়া পানী আনিছোঁ।

কদ্ৰ। পানী আনিছা? দিয়া, মোৰ মুখত ঢালি দিয়া। মোৰ
জীৱন দান দিয়া।

[সাদৰীয়ে পানী ঢালি দিযো। কদ্ৰসিংহই খায়।]

উসু প্ৰাণ পালে। মৰণ-শয্যাৰ পৰা নৱজীৱন লাভ কৰিবলৈ সমৰ্থ হলো। বৰ উপকাৰ কৰিলা দেও। তুমি মোক বৰ উপকাৰ কৰিলা। ইহ জনমত মই এই ঋণ পৰিশোধ কৰিব নোৱাৰিম। তুমি মানৱী নোহোৱা। নিশ্চয় তুমি কোনোবা দেৱী। এই অৰণ্যবাসিনী বনকুঁৱৰী তুমি। শত শত বাৰ মই তোমাক ধন্যবাদ জনাও।

সাদৰী। মই এতিয়া যাওঁ। মোক বিদায় দিয়ক।

কদ্ৰ। অলপ সময় বোৱা। মই এবাৰ তোমাৰ ভূৱনমোহিনী সৌন্দৰ্য্য হেঁপাহ পলুৱাই চাই লওঁ। মোৰ জীৱনদাত্ৰীৰ সোণৰ প্ৰতিমূৰ্ত্তি এই পাষণ-হৃদয়ত থাপনা পাতি লওঁ। তুমি যোৱাৰ আগেয়ে মোক কৈ যোৱা সুন্দৰী! তোমাৰ প্ৰকৃত পৰিচয়। কি কাৰণে লোকালয় এৰি ৰূপ-লাৱণ্যৰ পোহৰেৰে এই জনপ্ৰাণীহীন অৰণ্য পোহৰ কৰিছা ?

সাদৰী। শুনক ডাঙৰীয়া! চমুকৈ কওঁ—মোৰ পিতা বংপুৰ নগৰৰ এজন সম্ভ্ৰান্ত বিষয়া আছিল। পানী-কেচুৱাতে মোক এৰি থৈ যিদিনা মোৰ জননীয়ে বৈকুণ্ঠ-প্ৰয়াণ কৰে সেই দিনাই পিতাৰ মনত বৈবাগ্য জন্মে। এদিন এজন ভাটীৰ বাবাজীৰ পৰা দীক্ষা গ্ৰহণ কৰি এই অৰণ্যলৈ আহি মোৰে সতে জীৱন নিৰ্বাহ কৰিছে। এয়েই আমাৰ বিৱৰণ। মই এতিয়া যাওঁ।

কদ্ৰ। তোমাৰ নাম কি ?

সাদৰী। মোৰ নাম সাদৰী।

কদ্ৰ । দেউতাৰাৰ ?

সাদৰী । দেউতাৰ নাম যোগেশ্বৰ । অমুগ্ৰহ কৰি আপুনি মোৰ নামেৰে সৈতে মোৰ কথা পাহৰি পেলাওক ।

কদ্ৰ । তেনে কথা কিয় কোৱা সাদৰী ? তোমাৰ পৰা মৃত্যু-সঞ্জীৱনী নোপোৱা হলে ইমান পৰে মোৰ দেহত প্ৰাণ নেথাকিলহেঁতেন ।

সাদৰী । অযথাভাবে প্ৰশংসা কৰি মোক আৰু লাজ নিদিব । মই বিশেষ কি কৰিছোঁ । পিপাসিতক পানী দিছোঁ । সি যে হিন্দু ৰমণীৰ ধৰ্ম্ম । তাৰ বাবে প্ৰশংসা কিয় ? মই এতিয়া যাওঁ । মোক বিদায় দিয়ক ।

কদ্ৰ । যোৱা বাক, সময়ত তোমাৰ কাৰ্য্যৰ পুৰস্কাৰ পাব ।

[সাদৰীৰ প্ৰস্থান ।]

কি দেখিলোঁ ! মানৱী নে স্বৰ্গৰ অপেশ্বৰা ! চালোঁহে চালোঁ, একেথৰে সতৃষ্ণ-নয়নে সেই দিব্য জেউতি কতবাৰ চালোঁ, কিন্তু যে হেঁপাহ নপলাল । যিমানেই চাওঁ সিমানেই বেছিকৈ চাবলৈ ইচ্ছা হয় । যেন সেই দেৱী প্ৰতিমাক বুকত সাৱটি লৈ অনন্তকাল কেৱল চায়েই থাকিম । এনে অপূৰ্ব মনপ্ৰাণ কাটি নিব পৰা ছবি আগেয়ে ক'তো দেখা নাই । আজি মোৰ চকু সাৰ্থক হ'ল । স্বৰ্গৰ দিব্য জ্যোতিৰ্ম্ময়ী দেৱাজনাক পৃথিৱীৰ সামান্য মানৱ হৈ দেখা পালোঁ । স্থিৰ হ হৃদয় ! আকুল

নহবি। তেওঁ মোৰ, তেওঁ মোৰ, তেওঁ মোৰ। সাদৰী
মোৰ হৃদয়ৰ অধিষ্ঠাত্ৰী দেৱী।

[শিৎবামৰ প্ৰবেশ।]

শিৎ। কি স্বৰ্গদেউ! বোলে! নেযায় নে? স্থিৰ হৈ ভাবিছে
কি? পানীৰ পিয়াহ গ'ল হবলা?

কদ্ৰ। পানীৰ পিয়াহ গৈছে কিন্তু তাতোকৈ এটা ছ'বস্ত পিয়াহে
আক্ৰমণ কৰিছে। বল যাওঁ। [প্ৰস্থান।]

গীত

শিৎ। চতাই পৰেবতে ধুৱঁলি-কুঁৱলি
কোনে ভাত বন্ধি যায় ;
মাক নাই মাউৰা তিৰী নাই ববলা
হাতী ধৰিবলৈ যায়।
হাতী নো হেৰালে লিহিবী বনতে
ঘোৰানো হেৰালে দোপত ;
পাইনো হেৰুৱালে জঁয়াৰী ছোৱালী
চোতালৰ ছবৰি বনত।

[নাচি নাচি যায়।]

দ্বিতীয় দৰ্শন

পঁজাঘৰ

[শেৱালী আৰু প্ৰেমানন্দ ।]

গীত

শেৱালী । গোপীনাথ গোরিন্দ বাম কৃষ্ণ হৰি ।
ভজোহোঁ তোমাৰ পদ-কমলত ধৰি ।
বামকৃষ্ণ নাৰায়ণ নিৰঞ্জন নিৰাকাৰ
নিৰ্বিকৰ নিৰাময় হৰি ।
চিদানন্দ সদানন্দ পুৰুষ পৰমানন্দ
ভজোঁ তুয়া চৰণতে ধৰি ।
হৰি বাম প্ৰভু বিভূ অনন্ত দৈত্যাৰি ॥'

প্ৰেমানন্দ । শেৱালী ! তোমাৰ মাতটো বৰ মিঠা । সেই
কোকিল কণ্ঠৰ ভক্তিমূলক গীত শুনিলে শুনি থাকিববহে
উচ্ছা হয় । কিন্তু আজি সি মোৰ কাণত বিহ বৰষিছে ।

শেৱালী । কাৰণ কি ?

প্ৰেম । বৰ ডাঙৰ কাৰণ আছে । তুমি জানো শুনিব পাৰিবা ?
মোৰ মনেৰে তুমি মুগুনাই ভাল ।

শেৱালী । কিয়, মই মুগুনিম কিয় ? তুমি যি কথা শুনিব
পাৰা মই তাক শুনিব নোৱাৰাৰ কাৰণ কি ?

প্ৰেম। কাৰণ একো নাই। এই যে শাস্তিপূৰ্ণ কানন দেখিছা
সোণকালে ঠৈ অশাস্তিৰে পৰিপূৰ্ণ হ'ব। বিহগ-কণ্ঠৰ
মধুৰ গীতেৰে মুখৰিত এই কাননত কান্দোনৰ বোলৰ
প্ৰতিধ্বনি হ'ব। অশ্ৰুধাৰাৰ নৈ বৈ যাব। শেৱালী! বৰ
বিপদ। সোণকালে আমাৰ বৰ বিপদ হ'ব।

শেৱালী। কি বিপদ নাথ ?

প্ৰেম। অসমৰাজ কদ্ৰসিংহই দূত পঠিয়াই জনাইছে যে তেওঁ
তোমাৰ সখীয়েৰা সাদৰক বিয়া কৰাব খোজে। বজাৰ
প্ৰাৰ্থনা অগ্ৰাহ্য কৰিলে যুগুত ব্যৱস্থা লোৱা হ'ব। কথা
ইমানখিনিয়েই।

শেৱালী। বজা বলিয়া হ'ল নেকি ? তেওঁ শৃদিৰ হৈ ব্ৰাহ্মণ-
কন্যাৰ পাণিপ্ৰাৰ্থী হৈছে কোন শাস্ত্ৰমতে ?

প্ৰেম। বজাৰ আকৌ শাস্ত্ৰ কি ? বজাৰ ইচ্ছাই হৈছে বেদ,
বজাৰ কামনাটো হৈছে বেদান্ত। তাক নুই কৰিবলৈ কাৰো
শক্তি নাই।

শেৱালী। তোমালোকে তাৰ প্ৰতিবিধান কৰিবলৈ কি চেষ্টা
কৰিছা ?

প্ৰেম। একো কৰা নাই আৰু নকৰিমো। তেনে কৰিবলৈ
আমাৰ গাত শক্তি নাই। সামান্য গুৰিপকৱা হৈ হিমালয়
পৰ্বত মুৰত তুলি লবলৈ যোৱাটো লোক-হাঁহিয়াতৰহে
কথা। ঈশ্বৰে যি ভাল দেখে তাকে কৰিব।

শেৱালী। ঈশ্বৰে আৰু কি কৰিব ! তেওঁৰ যি কৰিব ইচ্ছা

তাক লাহে লাহে দেখোন কৰি আহিছেই। এই বিষয়ে
গুৰুদেউৰ মত কি ?

প্ৰেম। মই এতিয়াহে তেওঁৰ কাষলৈ যাওঁ। এই বিষয়ে
তেওঁৰ লগত পৰামৰ্শ কৰি তোমাক সকলো জনামহি।
তুমি এইখিনি সময় দশমৰ আখ্যাচেবেক পঢ়া। মই
যাওঁ দেই।

শেৱালী। যোৱা বাক।

[প্ৰেমানন্দৰ প্ৰস্থান।]

হাঁয় ! হৰিণাৰ মঙহেই যিদৰে বৈবী তিবোতাৰ ৰূপ-যৌৱনেও
সেইদৰে বৈবী হৈ সৰ্বনাশ সাধন কৰে। ঈশ্বৰৰ চৰণৰ কাৰণে
উপযোগী বনমল্লিকা ফুলপাহ আজি অত্ৰাস্কণত লাগিবনে ?
নহয়, সেই কথা কেতিয়াও হব নোৱাৰে। সখী সাদৰী !
তুমি আহোম ৰজাৰ ভোগ্যা নোহোৱা বৰং তাতকৈ যমৰ
হবা। সিও ভাল।

[প্ৰস্থান।]

তৃতীয় দর্শন

বাজ-অস্তেসপুব

[ধিৎবাম আক বংদৈ]

[ধেমেলীয়া গীত]

- বংদৈ । তেতেলি তলতে কৰেঁ । তাতে বাটি
পাহৰি আহিলেঁ । কুচি
কুচিৰে লগতে পগলাই কিলালে
যামে ঘৰলই গুচি ।
- ধিৎবাম । মাৰৰ ঘৰলৈ যাব তই বংদৈ
বাটত খাপে দিয়ে ধৰিম,
বংদৈ । বাটত খাপে দিয়ে ধৰ তই ধিতিঙা
হাবিলই লৰে মাৰিম ।
- ধিৎবাম । হাবিত লৰে মাৰি সোমা তই বংদৈ
হাবিত জুয়ে দি ধৰিম,
বংদৈ । হাবিত জুয়ে লগাট ধৰ তই ধিতিঙা
বতাহৰ লগতে উৰিম ।
- ধিৎবাম । বতাহৰ লগতে উৰ তই বংদৈ
আকুহী লগায়ে ধৰিম,
বংদৈ । আকুহী লগায়ে ধৰ তই ধিতিঙা
তোৰে বৰবিলতে পৰিম ।

- ধিৎবাম । মোৰে বৰ বিলতে পৰ তই বংদৈ
 খেৱালি মাৰিয়ে ধৰিম,
 বংদৈ । খেৱালি মাৰিয়ে ধৰ তই ধিতিঙা
 শামুকে শেলুৱই হম ।
- ধিৎবাম । শামুকে শেলুৱই হৰ তই বংদৈ
 তোকে চুণে পুৰি খাম ।
 বংদৈ । মোকে চুণে পুৰি খাৱ তই ধিতিঙা
 তোৰে ছই কোৱাৰি ডাকিম ।
- ধিৎবাম । মোৰে ছই কোৱাৰি ডাক তই বংদৈ
 তেলে চুচি ঘাঁহি গুচাম ।
 বংদৈ । মোকে তেলে ঘাঁহি গুচা তই ধিতিঙা
 বেহাৰ জনমে ধৰিম ।
- ধিৎবাম । বেহাৰ জনমে ধৰ তই বংদৈ
 তোকে বৰ শালতে চেপিম ।
 বংদৈ । মোকে বৰশালতে চেপ তই ধিতিঙা
 শিমলু জনমে ধৰিম ।
- ধিৎবাম । শিমলু জনমে ধৰ তই বংদৈ
 তোকে নাৱে কাটি বাম
 বংদৈ । মোকে নাৱে কাটি বাৱতই ধিতিঙা
 পানীৰে মাজত বুৰাম ।

[ছয়ো নাচি নাচি ডিঙিত ধৰাধৰি কৰি যায় ।]

চতুৰ্থ দৰ্শন

কালীমন্দিৰেৰ সন্মুখ

[যোগেশ্বৰ আৰু প্ৰেমানন্দ]

যোগেশ্বৰ । প্ৰেমানন্দ !

প্ৰেম । প্ৰভু !

যোগ । এতিয়া উপায় ?

প্ৰেম । উপায় একো নাট। একমাত্ৰ উপায় হৈছে
ৰাজ-আজ্ঞা পালন । ৰজাৰ হাতত সাদৰীক সমৰ্পণ
কৰা ।

যোগ । সি যে একেবাৰে অসম্ভৱ ! দেৱতা আৰু পিশাচৰ
মাজত কি সম্বন্ধ হব পাৰে ! হব পাৰে সি ৰজা আৰু মই
প্ৰজা । সি প্ৰবল আৰু মই দুৰ্বল । কিন্তু মই ব্ৰাহ্মণ ।
মোৰ স্থান সমাজৰ শিৰত । কোন সাহসেৰে সি মোৰ
ছোৱালীলৈ মন মেলে ? ব্ৰাহ্মণৰ তনয়া আহোম
ৰজাৰ ৰাজভোগত লাগিব কেনেকৈ ? অসম্ভৱ । মই
জীয়াই থাকোঁতে সি মোৰ সাদৰীৰ ছাঁও স্পৰ্শ কৰিব
নোৱাৰে ।

প্ৰেম । এতিয়াই যদি ৰাজসেনাই বলেৰে সাদৰীক লৈ যায়

তেন্তে কি কৰিব প্ৰভু ? হীনবল আমি, প্ৰৱল বাহুশক্তিৰ
বিকন্ধে ধিয় হম কেনেকৈ ? আমি ভালে ভালে কাম
নকৰিলে বলপ্ৰয়োগ কৰিব যে সি দেখাদেখি কথা । এতিয়া
হুৰ্ঘোৰ কালকাল পৰিছে । নহলে ব্ৰাহ্মণৰ কোপাণ্ণিত
সকলো ভস্ম হৈ গ'লহেঁতেন । আজিকালি ব্ৰাহ্মণৰ বীৰ্য্য
শক্তি লোপ পাইছে । পাশ্চাত্যিক বলবেই জয়, অনিবাৰ্য্য
জয় ।

যোগ । তেন্তে প্ৰেমানন্দ ! তাইক বুকুত বান্ধি ইয়াৰ পৰা
পলাই যাওঁ ব'লা !

প্ৰেম । কলৈ যাব ?

যোগ । যত এনে লম্পট বজাৰ অভ্যাচাৰ নাই । য'ত প্ৰত্যেক
প্ৰজাৰে, প্ৰত্যেক কীট-পতঙ্গৰে বিভূপ্ৰদত্ত স্বাধীনতা
আছে । য'ত পুৰুষে নাৰীক মাতৃ বুলি পূজা কৰে । ব'লা
প্ৰেমানন্দ ! সেই ঠাইলৈ যাওঁ ।

প্ৰেম । এই কলিকালত তেনে কল্পিত অময়াপুৰী, তেনে
বামবাহু ক'ত পাব প্ৰভু ? এই অৰণ্যৰ পৰা এখোজ
বাহিৰ হলেই শত্ৰুৰ হাতত পৰিব লাগিব । জ্বালত বান্ধ
খোৱা পছৰ পলাবলৈ বাট কেনি ?

যোগ । তুমি মিছা কোৱা নাই । বাক, সাদৰীক এবাৰ মোৰ
কাষলৈ মাতি আনাচোন । নেলাগে, ভালেই হ'ল ।
সোৱা তাই আহিব লাগিছে ।

[হাতত একাঁজলি ফুল লৈ সাদৰীৰ প্ৰবেশ ।]

গীত

সাদৰী । দেউতা বন্দিছো হৰষত
 যুগল চৰণে ।
 কুমুম অাঁজলি দিছেঁ। আনি তুলি
 অতি শুদ্ধ চিত্ত-মনে ।
 শোভিব চৰণে অৰ্ঘ্য দীনা তনয়াৰ
 যাচিছেঁ। চৰণে ফুল ভক্তি-উপহাৰ
 ধুৱাম ভৰি চকুলোৰে
 তাতেহে তৃপ্তি লভিম,
 উঠিলে ধুৱাই চুলিৰে মচিম
 পূজিম পিতৃ যতনে ॥

[বোগেশ্বৰৰ ভৰিত ফুলবোৰ দি সেৱা কৰে ।]

আশীৰ্ব্বাদ কৰক দেউতা । অভাগিনী তনয়াই ত্ৰীচৰণত
 প্ৰণাম জনাইছে । ইকি ! আপনাৰ মুখত মাত-বোল
 নাই কিয় দেউতা ? প্ৰেমানন্দ ! তুমিও দেখোন কাঠৰ
 পুতলাৰ নিচিনাকৈ থিয় হৈ ব'লা । কথা কি ? ছুই জনৰ
 মুখতে বিষাদৰ চিন স্পষ্টৰূপে দেখা গৈছে ।

যোগ । সাদৰী !

সাদৰী । দেউতা ।

যোগে। সৌৱা দিখৌৰ বুকুত বেলি মাৰ যাব খোজা
দেখিছনে আই ?

সাদৰী। দেখিছেঁ।।

যোগ। আমাৰো আয়ুবেলি সেইদৰে মাৰ যাবলৈ ধৰিছে।
জীৱন-সন্ধিয়া ওচৰ চাপি আহিছে। সৌৱা আই মাতৃ
কালী-গৌসানীয়ে লেলিহান জিভা মেলি সম্তানৰ তেজ
বিচাৰিছে। হেঁপাহৰ নৰবলি গ্ৰহণ কৰিবলৈ বাট চাই
আছে। প্ৰেমানন্দ ! আজি তুমি মোৰ এটি অন্তৰোধ
বক্ষা কৰিবানে ? আজিলৈকে তুমি মোৰ অবাধ্য হোৱা
বুলি মনত নপৰে। আশা কৰোঁ আজিও তুমি মোৰ
আদেশ মান্ত কৰিবা।

প্ৰেম। আদেশ কৰক প্ৰভু !

যোগ। ব'বা। সাদৰী ! আজি তই আক মই ছুজনেই বলি
যাব লাগিব। সাজু হ বাছা, বুকু পাতি ধিয় হ। পিতৃৰ
আদেশ লঙ্ঘন নকৰিবি। এই নৃশংস নৰবলিৰ কাৰণ
মুশুধিবি।

সাদৰী। দেউতা। হাঁহি হাঁহি মই আপোনাৰ আদেশ পালন
কৰিম। এনে মৃত্যুত গৌৰৱ আছে। মোক বধ কৰক
দেউতা।

যোগ। প্ৰেমানন্দ ! মই তাইক ধৰিম। তুমি জয় কালী
বুলি তাইৰ বুকুত মোৰ এই ত্ৰিশূল বহুৱাই দিয়া। নিয়া
ত্ৰিশূল।

প্ৰেম। মোৰ ওপৰত তেনে নিষ্ঠুৰ আদেশ নকৰিব প্ৰভু।
প্ৰেমানন্দই চাওড়াঙৰ কাম কৰিব নোৱাৰ। মোক ক্ষমা
কৰক। (ভক্তি ধৰে।)

যোগ। প্ৰেমানন্দ! তুমি মোৰ আদেশ পালন কৰিবলৈ
অস্বীকাৰ কৰিছা কিয়? কৰা, সোণকালে মোৰ আদেশ
পালন কৰা।

প্ৰেম। আক নকব প্ৰভু। মোৰ দ্বাৰা সেই কাম নহয়।
বিধতা-পুৰুষে ফুলনিবাৰীত অতি আলফুলকৈ ৰোৱা আদৰ-
মালতী জুপি উভালি পেলাবলৈ মোৰ একো অধিকাৰ
নাই। আক যি মহাপাতক পৃথিৱীত আছে তাকে কৰিবলৈ
আদেশ কৰক। কিন্তু প্ৰভু-কন্যা হত্যা কৰা পাতক, নাৰী-
হত্যা কৰা পাতক, গ্ৰহণ কৰিবলৈ এই প্ৰেমানন্দৰ দুৰ্বল
হৃদয়ত শক্তি নাই। প্ৰভু! এই দীন শিশুৰ প্ৰতি সদয়
হওক। আন কিবা নতুন আদেশ থাকিলে তাকে কওক।

যোগ। সেয়েই হওক প্ৰেমানন্দ! মই সেই নিষ্ঠুৰ আদেশ
তুলি ললেঁ। সাৱধান হোৱা। এই বাৰ যি আদেশ
কৰিম তাক লঙ্ঘন কৰিব নোৱাৰিবা। মোৰ ভৰি চুই শপত
খোৱা, প্ৰতিজ্ঞা কৰা। তেতিয়াহে মই বিশ্বাস কৰিম।
যদি তাকে কৰিব নোৱাৰা তেন্তে মোৰ আশ্ৰম এতিয়াই
পৰিত্যাগ কৰা। যি প্ৰভুৰ আজ্ঞা পালন কৰিবলৈ অক্ষম
তাক মই শিশু নোবোলেঁ।

প্ৰেম। কওক প্ৰভু! মই আপোনাৰ চৰণত ধৰি শপত খাইছেঁ,

এই বাৰ আপোনাৰ আদেশ পালন কৰিম। হৃদয় বজ্জেৰে
বাঞ্ছিলোঁ। আদেশ কৰক প্ৰভু, যিমানেই নিষ্ঠুৰ প্ৰভু-
আজ্ঞা নহওক প্ৰেমানন্দই তাক নিশ্চয় পালন কৰিব।

যোগ। আই সাদৰী ! তই অলপ আঁতৰ হ।

সাদৰী। ভাল দেউতা। মই যাওঁ।

[প্ৰস্থান।]

যোগ। প্ৰেমানন্দ ! তুমি এতিয়া প্ৰস্তুতনে ?

প্ৰেম। প্ৰস্তুত গুৰুদেৱ।

যোগ। তেস্তে ব'লা, কালী-মন্দিৰলৈ সোমাই ব'লা। তোমাৰ
গুৰুৰ আদেশ। তাত নৃযুগ্মালিনীক আজি তোমাৰ গুৰুৰ
মুগ্ধ উপহাৰ দিব লাগিব। খবৰ্দাৰ ! অসম্মতি প্ৰকাশ
কৰিবা।

প্ৰেম। বলক গুৰুদেৱ ! প্ৰেমানন্দ ! হৃদয় টান কৰ।

মায়া, মমতা, মৰম, স্নেহ সকলো পাহৰি যা। বলক
গুৰুদেৱ, মই আপোনাৰ আদেশ পালন কৰিম।

যোগ। ধন্য বাছা, জয়োস্তু, জয়োস্তু প্ৰেমানন্দ ! উপযুক্ত শিষ্য
তুমি মোৰ। ব'লা—

[ছয়ো মন্দিৰৰ ভিতৰলৈ সোমাই যায়]

পঞ্চম দৰ্শন

শ্মশান

[যোগেশ্বৰৰ চিতাৰ জুই জ্বলিছে । শিষ্যসকলে মাজে মাজে হৰিবোল
হৰিবোল কৰি চন্দন কাঠ দিছে আৰু ঘিঁউ ঢালিছে ।]

প্ৰেমানন্দ । ঢালি দিয়া আৰু ঘিঁউ
জ্বলক চিতাৰ জুই হুম্ হুম্ কই ।
ঘূৰি ঘূৰি ধোঁৱাৰাশি উঠি আকাশত
মিলক মেঘৰ সতে ।
বিশ্বজুৰি কৰক প্ৰচাৰ,—
পূজনীয় গুৰুদেৱ নাঈ জগতত ।
অধৰমী লম্পট বজাক
কন্যাৰদান অজ্ঞতিৰে নোৱাৰি তুষ্টিব
হুখেৰে কৰিছে আজি
গুৰুদেৱে বৈকুণ্ঠ-প্ৰয়াণ ।
উস্ কিমান কৰণ, কিমান কাতৰ !—
কেনে মৰ্মভেদী দৃশ্য মৰণৰ !

[বাউলী হৈ সাদৰী আহে ।]

সাদৰী । দেউতা ! দেউতা !—কোন নৰাধম
হ'ল তব হত্যাৰ কাৰণ ?
প্ৰেমানন্দ । ইমান নিষ্ঠুৰ তুমি !

পাবেনে মানুহে সব অগ্নিৰ উত্তাপ ?
 কি সতেনো তুমি বাক কাঠবুক হই
 অগ্নিৰ কোলাত আজি
 সমপিছা দেউতাক মোৰ ?
 নেপাবনে ছুখ তেওঁ বাক ?
 দেউতা ! ইমান সহনশীল !
 ধেমালি অগ্নিৰ সতে
 উঠি নাহা কিয় তুমি ?

প্ৰেম । সাদৰী ! শোকত বাউলী হ'ই
 অৰ্থহীন বকিছা প্ৰলাপ ।
 আছে নেকি ছুখ-শোক মৃত মানৱ ?
 কত আছে দেউতাৰা আক ?
 ঘিণলগা শ্মশানভূমিত
 দেউতাৰা কেলেই থাকিব ?
 মুক্ত আত্মা মুক্ত হই আজি
 পালেগ'ই সউ মুক্তিধাম ।
 কাঠৰ ছলিৰ দৰে জীৱহীন দেহ
 দিছেঁ ! জ্ঞাপি অগ্নিৰ বুকুত ।

সাদৰী (হাত চাপৰি মাৰি) মিছা কথা, মিছা কথা
 ইমান কঠুৱা হিয়া দেউতাৰ মোৰ ?
 কেতিয়াও হবই নোৱাৰে ।
 মোক এৰি ধ'ই

এৰি থই—প্ৰাণতো অধিক
 যতমানে আশ্ৰমবাসীক
 আচম্বিতে আজি তেওঁ
 স্বৰগৰ নহয় আলহী।
 সঁচাকৈয়ে যদি তুমি
 পোৰা নাই দেউতাক মোৰ
 ক'ত বাক আছে তেওঁ দিয়া দেখুৱাই।
 কোৱাগই য'তে আছে ত'তে
 সাদৰীয়ে মা'তছে এবাৰ।
 প্ৰেমানন্দ।—দেউতা—দেউতা
 দেউতাক লাগে মোক—দিয়া উলিয়াই।
 প্ৰেম। দেউতা দেউতা ব্লি
 যিমনে নেবান্দা আঠ
 দেউতাৰে নেচায উলটি।
 এবাৰ মুদিলে চকু
 আত্মা যদি যায় মুক্ত হ'ই
 ছুনাই নহয় কথা
 পৃথিৱীৰ মানুহৰ সতে।
 ইপুৰীত নেপালেও তুমি
 সিপুৰীত জনক জননী
 উভয়েৰে পাৰিবা মিলিব।
 তাত চাগে' তেওঁলোকে ছয়ো।

তোমালকে হাত মেলি আছে বাট চাই ।

নকবিবা বেজাব সাদবী !

নবজন্ম লভিছা যেতিয়া

পৃথিবীর মানবী ধবম

অবশ্যই লাগিব পালিব ।

সাদবী ।

প্রেমানন্দ !

যি দেশত আছে মোব জনক জননী

বাট চাই মোব কাৰণেই

ময়ো যাম সেই দেশলই ।

কেনি বাট কেনি পথ কেনি গলে পাম

নেপাওঁ একোকে চিনি ।

অনুগ্রহ কবি তুমি

দিয়া মোক, দিয়া সেই পথ দেখুৱাই ।

প্রেম ।

সেই পথ নিচিনো আমিও ।

সৱাবে কাৰণে কিন্তু

অৱশ্যে আহিব আই এনে এটি দিন ।

সেই পথ চিনিবা সিদিনা

বিনা-যত্নে আপোনাআপুনি ।

বাটচাব লাগিব কালৰ,

ইচ্ছাধীন সেই কথা নহয় আমাৰ ।

সাদবী ।

তেস্তে, কি কৰোঁ কলই যাওঁ ?

অকলশবীয়া মই

পিতৃ-মাতৃহীনা এই অসাব জীৱন
 কিবা দৰে কৰিম যাপন ?
 উপায় ? উপায় ?
 উপায় একোকে নাই ।
 দেউতা দেউতা মোৰ !
 স্বৰ্গবাসী নিষ্ঠুৰ দেউতা !
 ক'ই দিয়া কি হ'ব উপায় ! (লৰি বায়)

প্ৰেম ।
 জ্ঞানহীনা হইছে সাদৰী
 পিতৃশোকে কোমল হিয়াত
 দিছে হায় কঠোৰ আঘাত ।
 শোকৰ বেগত একো
 অঘটন নোহে আঁচৰিত ।
 যোৱা তুমি বামদাস,
 পাছে পাছে যোৱা সাদৰীৰ ।
 শবীৰ বন্ধীৰ কাম
 কৰা আজি গুৰু-তনয়াৰ ।

বামদাস । যিবা আঞ্জা ভাই ।

[বামদাসৰ প্ৰস্থান ।]

(কদসিংহৰ প্ৰবেশ)

কদ । কাৰ মৃত্যু ?—
 কাৰ এই চিতাজুয়ে
 :তামালোক সকলোৰে দহিছে হৃদয় ?

- প্রেম । পূজ্যপাদ গুরুদেব মবিছে আমাব,
নহয়—নাই মবা—কোৱাত হইছে তুল ।
আত্মা অবিনাশী—
পূজ্যপাদ গুৰুৱে আমাব
ভবধাম ত্যাগ কৰি আজি
বৈকুণ্ঠলে' কৰিলে প্ৰয়াণ !
- কদ্ৰ । কোন গুৰুদেব ? কিনামে প্ৰখ্যাত তেওঁ ?
- প্ৰেম । গুৰু নাম শিষ্যৰ মুখেৰে
উচ্চাৰণ নহয় কদাপি ।
গুৰু তেওঁ,—শিষ্য আমি
কৰিছিল বাস তেওঁ
ওচৰ্বে সউ আশ্ৰমত ।
- কদ্ৰ । কোৱা বাক,
তেৱেইনে পিতা সাদৰীৰ ?
কাৰ মুখে গুনিলা বঁতৰা ?
কোন তুমি অচিনাকি ?—দিয়া পৰিচয় ।
- কদ্ৰ । কোন মই ?—নেলাগে গুনিব
জানিবা নিজেই । কোৱা,
কিবা দৰে আকস্মিক মৰণ সাত্ৰটি
হ'ল আজি স্বৰ্গবাসী তেওঁ ?
- প্ৰেম । নহয় অলপ কথা,
কি কৰিবা গুনি সেইবোৰ ?

- কব্জ । কোরা ভাঙি-ছিড়ি
 আছোপাস্ত সকলো ঘটনা ।
 গুনিরলৈ সিসর কাহিনী
 হৃদয় আকুল মোৰ ।
- প্ৰেম । গুনা—
 বিধবমী কামুক বজাৰ
 ঘৃণিত প্ৰস্তাৱ এটি নোৱাৰি ৰাখিব,
 ব্ৰাহ্মণ-তনয়া হায়
 নোৱাৰি কৰিব দান আহোম বজাক
 আত্মঘাতী হ'ল গুৰুদেৱ ।
- কব্জ । সেয়েনে কাৰণ ?
 ময়ে সেই নবাধম বজা ।
- প্ৰেম । তেস্তে আৰু কবলই নাই প্ৰয়োজন ।
- কব্জ । শোকশেলে বিক্লিছে অস্তৰ ।
 ভুল বুজি উদ্দেশ্যৰ মোৰ
 কৰিলে মিছাতে তেওঁ মৰণ বৰণ ।
 নেজানিলেঁ আগেয়ে অলপো,
 নহয় ইমানখিনি জনা হলে মই ।
 বুজেঁ মই ধৰ্ম ৰমণীৰ
 বুজেঁ আৰু সন্মান সতীৰ ।
 সাদৰীৰ ইচ্ছাৰ বিৰুদ্ধে
 নকৰেঁ অলপো কাম ।

আজি হস্তে সাদৰীক
 বখা যাব মোৰ অধীনত ।
 যি পৰ্য্যন্ত নিজে তেওঁ
 নিদিব সম্মতি দান মোৰ প্ৰস্তাৱত
 সি পৰ্য্যন্ত,
 নকৰেঁ প্ৰয়োগ কোনো বল-কৌশলৰ ;
 থাকিব সুখেৰে তেওঁ ।
 আহিলেঁ এতিয়া মঠ ।

[প্ৰস্থান]

প্ৰেম । যা নাৰকী বজা !
 তয়ে হ'লি মূল এই গুৰুৰ মৃত্যুৰ ।
 আহাঁ ভাইহঁত !
 সকলোৱে মিলি এবে চিতাৰ কাষত
 কৰেঁ আমি হৰিব কৌৰ্ত্তন ।

—ঃ গীত :—

সকলোৱে । “ধন্য কলি যুগ . ধন্য বাম নাম
 ধন্য ধন্য নব কায়া।।

ভাগ্যহীন জনো . জপি বাম নাম
 ভবয় ছুস্তব মায়া ॥

কলিৰ লোকৰ ভাগ্যৰ মহিমা

কোনে কৰি পাৰে পাৰ ।

হৰিগুণনাম কলিৰ স্বধৰ্ম্ম

সমস্ত শাস্ত্ৰৰ সাৰ ॥

হৰিকথা বস নিৰ্ম্মল অমৃত

যিটো জনে পান কৰে ।

সংসাৰ মধ্যত সি সি জন মাত্ৰ

সফল জনম ধৰে ॥

—ঃ ঐক্য-তানঃ—

দ্বিতীয় অঙ্ক

প্রথম দর্শন

বজ্রাব শোৱা কোঠা

[স্বৰ্গদেউ ৰুদ্ৰসিংহ গুই আছে । লিগিৰীহঁতে ভৰি টিপি, বিচি
কাষতে আছে ।]

কদ্ৰ (সাৰ পাই উঠি)

সমাজিক ! কি মধুৰ সমাজিক !
স্বৰ্গগতা আৰাধ্যা জননী
আহি মোৰ বহিল কাষত ।
বুলালে চেনেহী হাত সস্তানৰ গাত
হিয়া মোৰ শাঁত পৰি গ'ল ।
জননী কৰুণাময়ী !
আজি মোৰ কিবা পুণ্যফলে
সস্তানক চাবলই তুমি
আহিলা স্বৰ্গৰ পৰা ?
পানীৰ ভুমুক যেন দেখা দি এবাৰ
এন্ধাবত কেলেই লুকালো ?
পুনৰ কৰিলোঁ চেষ্টা

দেখো বুলি আৰু সেই মধুৰ সপোন
 কিন্তু, নে দেখিলোঁ, নেদেখিলোঁ আৰু
 কৰুণাকপিণী সেই মাতৃৰ মূৰ্তি ।
 বৃথা চেষ্টা মোৰ ।
 মাতৃদেৱী ! নিদিওঁ আমনি মই
 সতীশ্বৰ বিমল পোহৰে
 পোহৰাঠি থাকা তুমি নিত্যানন্দ ধাম ।
 ভাল কথা পৰিছে মনত
 তাহানিৰ পিতৃৰ আদেশ ।
 মাতৃৰ বক্তেৰে সেই বঞ্জিত জেৰেঙা
 এতিয়াও আছে একেদৰে ।
 নাই তাত একো পুণ্য চিন
 চিনি তাক নেপায় জগতে ।
 পুত্ৰ মই জননী জয়াৰ,
 যুগমীয়া কৰি বখা সেই পুণ্যস্মৃতি
 মোৰ জীৱনৰে আজি কৰ্তব্য প্ৰধান ।
 লিগিৰীহঁত !
 লি: হঁত । স্বৰ্গদেউ ঈশ্বৰ !
 কত্ৰ । যা তহঁত । বংদই !
 বংদই । স্বৰ্গদেউ ঈশ্বৰ !
 কত্ৰ । এতিয়াই, এই মুহূৰ্ত্ততে
 বুঢ়াগোঁহাই, ডাঙৰীয়া

উপস্থিত হয় যেন মোৰ সমীপত ।

যা এতিয়াই, জনাবি আদেশ ।

[লিগিবীহঁতৰ প্ৰস্থান ।]

নিদ্ৰাদেৱী ! কলই পলালা তুমি ?

কেলেই কবিছা ঘিণ, আহাঁ এটিবাব

মধুৰ সপোন এটি ল'ই উপহাৰ ।

দেখুৱাহি পূজনীয়া জননীক মোৰ

সেৱা কৰোঁ বাতুল চৰণ ।

জননী ! হতভাগ্য সন্তানক তুমি

কোন দিনা নিবা কাষলই ?

পুত্ৰ তব বন্দী হ'ই ভব বন্ধনত

থাকিব কিমান দিন কোৱা আৰু আই ?

সোণকালে, সোণকালে নিয়া কাষলই !

(বুঢ়াগোঁহাইৰ প্ৰবেশ ।)

বু: গো: । স্বৰ্গদেউ ! জানিব বন্দীৰ সেৱা ।

এই নিশা কিবা সকামত

কৰিলে আহ্বান মোক ?

সোণকালে কৰক আদেশ ।

কদ্ৰ । ডাঙৰীয়া ! এইমাত্ৰ সপোনত মই

দেখা পালোঁ পুণ্যময়ী জননীক মোৰ ।

দেখা পাই পুণ্য মূৰ্ত্তি আৰাধ্যা মাতৃ

তাহানিৰ স্মৃতি আহি পৰিল মনত,
 পূৰ্বকথা দিলে সোঁৱৰাই ।
 মই আৰু লেচাই বোপাক
 বহুৱাই কোলাত এদিন
 দেখুৱাই জেৰেঙাৰ ফালে
 কইছিল স্বৰ্গগত পিতৃদেৱে মোৰ
 “বোপাইত !

তহঁতৰ জননীয়ে সউ জেৰেঙাতে
 চোৰাত চমতা শাস্তি সৱাকে পৰাজি
 সতীত্বৰ অক্ষয় চানেকি
 এৰি থ’ই নাৰী-জগতত
 তিয়াগিলে নশ্বৰ জীৱন ।
 তহঁতে কৰিবি বাছা, যেনে-তেনেকই
 যুগমীয়া সেই কীৰ্ত্তি চিন !—”
 ডাঙৰীয়া ! সোণকালে আৰম্ভিম কাম
 মুক্তহস্তে ধন সোণ ভাঁগি
 যুগমীয়া মাতৃ-শ্ৰাদ্ধ কৰিব পুত্ৰই ।
 কত আছে স্ননিপুণ ভাল খনিকৰ
 সোণকালে অনাক বিচাৰি !
 বুঃ গো । সোণকাল বুলি—লাগিব এমাহ তেও ।
 লাগে যদি ভাল খনিকৰ
 নানিলে ভাটীৰ পৰা নেপাব ইয়াত ।

কদ্ৰ । লাগক এমাহ বাক
 ভাটীৰ পৰাই তেনে অনাওক এজন
 বিতোপন দ'ল আক
 কাষতে পুখুৰী এটি সাগৰ সদৃশ
 জেৰেভাত সাজিব লাগিব ।
 সতীৰ পৱিত্ৰ স্মৃতি
 জীৱন্ত জাগ্ৰত হ'ই
 থাকে যেন যুগ-যুগান্তৰ ।
 ক'কচোন ডাঙৰীয়া !
 কোনে মোক আনি দিব তেনে খনিকৰ
 কাৰ ওপৰত বাক
 দিয়া যাব এই মহা গুৰুতৰ ভাৰ ?

বু: গো: । স্বৰ্গদেউ !
 পাচে যদি ৰাজকবি চন্দ্ৰভাৰতীক
 পূৰ্ণ হ'ব অচিন্তে তব মনোবথ ।

কদ্ৰ । ভাবো মই অসম্ভৱ বুলি
 পাৰিবনে বুদ্ধই সঁচাই ?

বু: গো: । বুদ্ধই নোৱাৰে যদি
 তেনে কাম কৰোঁতা দ্বিতীয়
 নাই আক অসম ৰাজ্যত ।
 বুদ্ধৰ বীণৰ শক্তি
 আছে মোৰ ভালদৰে জনা ।

শুনিলে সি বীণাব বন্ধাব
 মেঘে দিয়ে স্নিগ্ধ ববধুণ
 তক-লতা হয় পল্লৱিত ;
 মবায়ো জীৱন পায় তাৰ প্ৰভাৱত
 সি বীণব সহায়তে
 অসাধ্য সাধন কৰি দেখাব কবিয়ে ।

কল্প ।

তেস্তে মই এতিয়াই
 যাওঁ নিজে কবিৰ কাষলে' ।
 কৰোঁগই অম্বুবোধ মই
 আনক ভাটীৰ পৰা

বুঃ গোঃ ।

নামজলা খনিকব শিল্পী-শিবোমণি ।
 কেলেই লাগিছে নিজে যাব স্বৰ্গদেউ ?
 বন্দী এই আছে আপোনাৰ
 সেই কাম কৰিম নয়েই ।

কল্প ।

ভাল তেনে যাওঁ হুয়ো জনে ।

[হুয়ো জনৰ প্ৰস্থান ।]

দ্বিতীয় দৰ্শন

আশ্রম

[প্ৰেমানন্দ আৰু শেৱালী ।]

শেৱালী । নোৱাৰিলে' বাখিব সখীক
লই গ'ল নব-পশু বজাৰ সেনাই ।
কান্দি কান্দি চকুৰ পানীৰে ।
তিয়ালে' নিষ্ঠুৰ ভৰি বাজসৈনিকৰ
তথাপিতো সিহঁতৰ নটলিল প্ৰাণ ।
শূণ্য কৰি থই পুণ্য আশ্রম তেনেই
হবলই লম্পটৰ সামগ্ৰী ভোগৰ
গুচি গ'ল কান্দি কান্দি আশ্রমৰ বাণী ।
জালবদ্ধ হৰিণীৰ প্ৰায়
সজল নয়নে দেহি মোৰ ফালে চাই
আধা-ভগা মাতে মোক ক'লে সখিয়াই-
অভাগিনী সাদৰীৰ এই
এয়ে সখী অস্তিম বিদায় ।
উস্ ! এতিয়াও মনত পৰিলে
চুবমাৰ হ'ব খোজে
চনকা ই বুকুখনি মোৰ ।
ইয়ালকে' নাৰীৰ বোৱন

দিয়ে নেকি নিষ্ঠুর বিধিয়ে ।
 নাবীর সৌন্দর্য্যরূপ যৌৱনৰ ধ'ল
 আছে নেকি সচাঁকৈয়ে এই কাৰণেই ?
 বুজিছে'। নিশ্চিত আজি
 রূপ-যৌৱনেই হয় অবলা জাতিৰ
 সৰ্ব্বনাশী পতনৰ মূল ।
 অভাগিনী সখীয়া সাদৰী !
 চকুভৰি চাৱলই
 নেপালে'। তোমাক হয় শেষ বাবলই ।
 শেষ কথা নেপালে'। শুনাব
 আধাগোৱা গান ছয়োটিয়ে
 নেপালে'। কৰিব শেষ চিৰকাললই ।
 ছয়োৰে মাজৰ হয় সুবিশাল ঠাই
 চকুলোৱে পেলালে বুৰাই ।
 প্ৰেম ।
 শেৱালী !
 অনৰ্থক কি হ'ব কান্দিলে ?
 ইচ্ছা পূৰ্ণ হ'ব ঈশ্বৰৰ ।
 ময়ো জানো বেছকই
 পাইছে শৰীবে তমু দাকণ আঘাত,—
 কি কৰিবা নাই একো প্ৰতিকৰ তাৰ ।
 যি কৰিলে ভালপোৱা কোৱা যদি মোক
 নিশ্চয় কৰিম তাকে ।

শেরালী । বাখা তেস্তে অনুবোধ মোৰ
 লোৱা এই ভীক্স অসি
 বছৰাই দিব লাগে বজাৰ বুকুত ।

প্ৰেম । অসম্ভৱ অনুবোধ সি যে !
 শেরালী !
 নোহোৱানে তুমি বাক্ৰ অবলা কোমলা ?
 চাওঁ বাক্ৰ স্পৰ্শ কৰি বুকুখনি মই ।
 (বুকু স্পৰ্শ কৰে)
 উস্ ! ভাবিছিলো তুলাৰে নিশ্চিত
 ভুল ! মহাভুল মোৰ ।
 বজ্ৰেৰে নিশ্চিত বুকু ।
 লেশ মাত্ৰ তাত
 নাই দয়া স্নেহ-মায়া কোমল প্ৰবৃতি ।
 চোৱা শেরালী ! পুৰুষ মই
 গুৰুৰ আদেশ পালি
 আচৰিলোঁ গুৰুহত্যা ধিবা মহাপাপ
 পোৱা নাই তাৰেই নিষ্কৃতি ।
 আজিও হাতত মোৰ আছে তাৰ চেকা ।
 নাভাবিবা সেই তেজ সাধাৰণ বুলি,—
 ধুইছোঁ বিমানে তাক মচিবৰ হেতু
 সিমানেই উঠে সি উজ্জলি ;—
 অক্ষয় অব্যয় সি যে,—

সিয়ে তেজ মোব
 দেৱতা-প্রতিম চিৰ আৰাধ্য গুৰু।—
 সাতো সাগৰৰ পানী ঢালা যদি তাত
 তথাপিতো সাধ্য নাই তাক মচিবব।
 পুহুবাৰ যদি—
 ৰাজ-হত্যা কৰি কৰো নতুন পাতক
 তেস্তে—
 সৰ্ব্বাঙ্গ শৰীৰ মোৰ তেজতে বুবিব
 পচিম অনন্তকাল সেই তেজতেই।

শেৱালী। বুজিলোঁ। ইমানপৰে
 পুৰুষ নোহোৱা তুমি—ভীক, কাপুৰুষ।
 বল-বীৰ্য্য, সাহ-শক্তি
 একোৱেই নাই শৰীৰত।
 দুৰ্বল শৰীৰ লই
 হইছিল কিয় গৃহবাসী ?
 ভিবোতাক পোহপাল দিব
 নাই যদি সামৰ্থ্য অলপো
 তেস্তে এই বাহুমালা মোক
 স্বেচ্ছাবে ডিঙিত অঁবি
 হইছিল সংসাৰী কি হেতু ?
 স্বামী তুমি,—ভিবোতা ভোমাৰ মই
 ভবণ-পোষণ মোৰ

তোমাবেই কৰ্তব্য প্ৰধান।—
 পিপাসিতা ভাৰ্য্যাই তোমাৰ
 অম্লবোধ কৰিছে কাতবে
 আনি দিয়া বজ্জাৰ শোণিত
 মুগুচা পিয়াহ মোৰ কৰে নিবাৰণ।
 লোৱা, লোৱা এই ভীক্ষু অসি
 গুৰু-হত্যা পাতকৰ লোৱা প্ৰতিশোধ।—
 যৌৱনৰ ছুৱাবত গুৰু-তনয়াৰ
 উপস্থিত হোৱা দস্যু পাতকী বজ্জাক
 কৰিব পাৰিলে হত্যা
 স্বৰ্গত অক্ষয় বাস হ'ব প্ৰিয়তম।

প্ৰেম। নহব তেজুৱা কাম মোৰ ছাৰা প্ৰিয়া।
 দোষৰ কাৰণ একো
 দেখা নাই স্বৰ্গদেউৰ গাত।
 কৰিছে প্ৰতিজ্ঞা তেওঁ
 যি পৰ্য্যন্ত সখীয়ে তোমাৰ
 সমবপি জীৱন যৌৱন
 আত্মদান নকৰে আপুনি
 সি পৰ্য্যন্ত, নকৰে অনিষ্ট একো।

শেৱালী। বেছ, কথু
 এযাৰ গুৱলা মাত শুনি পাতকীৰ
 গলা তুমি সৱাকে পাহৰি।

কৰিছা বিশ্বাস তুমি

কালসৰ্প বিষহীন বুলি ।

হাঃ হাঃ ! পুৰুষ,—পুৰুষ তুমি

অনুবোধ নকৰোঁ তোমাক ।

তীক্ষ্ণ অসি লই এই কোমল হাতেৰে

হাঁহি হাঁহি মহাপাপী বজ্জাব বুকুত

দিম বহুৱাই ।

থাকা তুমি কাপুৰুষ । হাঃ হাঃ । [লৰি প্ৰহান ।]

প্ৰেম ।

হ'ল নে কি উদ্ভাদিনী শোকতে শেৱালী ?

যাওঁ মই পাছে পাছে কি কৰে নকৰে

গতিবিধি কৰোঁ নিকপণ ।

[প্ৰহান ।]

তৃতীয় দৰ্শন

কুলনি

[সাদৰী ধৰি হৈ আছে । বৰ্গদেউ কল্পসিংহৰ প্ৰবেশ ।]

কল্প ।

সাদৰী । আছানে সুখেৰে তুমি ?

লিগিবীহঁতৰ পৰা

পাইছানে বুকুত শুভ্ৰাৰা ?

সাদৰী ।

স্বৰ্গদেউ !

লাভ কৰি অমুগ্ৰহ তযু চৰণৰ

আছে দাসী স্বৰগৰ অময়া সুখত'

নিবিচাৰোঁ বেছি মই, ইয়াতে সন্তোষ ।

কদ্ৰ ।

তেন্তে প্ৰিয়তমে !

কত দিন, আৰু কত দিন

আশাতেই বন্দী হই বম এইদৰে ?

কোৱা, কেতিয়া কৰিবা মোৰ

বাঞ্ছা সম্পূৰণ ?

কেতিয়া পাৰিম পিব

নন্দনৰ মন্দাকিনী মউ ?

কোৱা, কোৱা হেৰা বসন্তৰ বাণী !

নিদাঘৰ তপ্ত জ্বালা লই

বই আছে চকোৰ কাষত ।

কোৱা, কেতিয়ানো বৰষিবা সুধাৰ সাগৰ ?

সাদৰী ।

স্বৰ্গদেউ ! দয়াৰ সাগৰ তুমি

অধীনীৰ দেৱৰ দেৱতা ।

মাতিছেঁ। কাবউ কৰি

দিয়া মোক আৰু কিছু দিন ।

দৃঢ় কৰি লওঁ হিয়া

শিক্ষা কৰোঁ পৱিত্ৰ প্ৰণয় ।

কোমলা অবলা জাতি,

জটিল প্রেমের বীতি
 সি কাবণে তুমি প্রভু
 সদয় চকুবে চোরা দাসীক তোমার ।
 পূর্ণ কবা মোর এই সবল মিনতি ।
 কদ্র । সময়,—লাগক সময় বাক
 দিলেঁ মই আক এটা মাহ ।
 ভাবি-চিন্তি চোরা ভালদবে
 কি ভাবিব কবিছা হেঁপাহ ।
 কিন্তু, মাহেকব অস্তত জানিবা
 লাগিব নিঞয় দিব হৃদয় তোমার ।
 —দেখা হ'ব পুতুবার মাহব শেষত ।

[প্রহান ।]

সাদবী কি কৰেঁ এতিয়া নই
 ভাবি ভাবি প্রাণ বিয়াকুল ।
 হায় ! মুক্ত আকাশব নই
 আছিলেঁ চবাই এটি মুকলিমুবীয়া
 কিন্তু আজি দুর্ভাগ্যব ফলে
 বন্ধন-জিঞ্জিৰী পিঙ্কি
 সোমালোঁহি সোণব সজাত ।
 হ'ব পাবে বন্দী মোর দেহা
 কিন্তু—মন মোর নিজব অধীন ।
 হৃদয়ব ছুরাবত মোর

বজা আজি হইছে ভিখাৰী ।
 নহয়, ভিখাৰী নহয়
 দস্যু ৰূপে আহি মোৰ হৃদি-মন্দিৰত
 ভাঙিব খুজিছে তেওঁ সোণৰ ছুৱাৰ ।
 বৃজা নাই, প্ৰেমৰ মহিমা,—
 বৃজা নাই, ইমান সহজে
 নোৱাৰে লভিব কেঁৱে প্ৰৱিত্ত প্ৰণয় ।

[নাহে নাহে ভাবি ভাবি প্ৰহান ।]

চতুৰ্থ দৰ্শন

দিল্লীৰ বাজআলি

[এজনী বেস্তাৰ কাপোৰৰ আঁচলত ধৰি এটা দস্যুৰ প্ৰৱেশ ।]

দস্যু । বুজিছনে লাহৰী ! সেই যে বিদেশী বুঢ়াটো দেখিলো
 তাৰ লগত বহুত ধন-সোণ আছে । গাত বহুত দামী
 সাজপাৰ আছে । সেইবোৰ বৰ মূল্যবান মুগা-পাটৰ
 কাপোৰ ! শুনিছো অসম দেশত সেইবোৰ উৎপন্ন হয় ।
 তাৰ ভিবোভাবিলাকে সেইবোৰ বয় । যদি তাৰ গোটেই-
 খিনি বস্ত্ৰ হাত কৰিব পাৰোঁ তেন্তে ভালকৈয়ে বহালোঁ ।

তোৰ ওপৰতহে সকলো ভৰষা। তই যি কব লাহৰী!

সেয়েই হ'ব।

বেশা। তই বেছ বঢ়িয়া কথাকে কৈছ মোৰ সোণ। তই মতা হৈ বলে নোৱাৰ মই তিবোতজনীয়ে বলে পাৰিম। মোৰনো আকৌ কি আছে? মুখত মিচিকিয়া হাঁহি, চকুত ভূৱন ভুলোৱা চাৱনি, গালত সেন্দূৰীয়া বং আৰু বুকত ছিঃ—বাটে-পথে কবলৈকে লাজ লাগে—ইমানখিনিহে মোৰ সম্পত্তি। তাৰেনো বাক কি হ'ব?

দশ্য। তৰোৱাল, বন্দুকৰ অসাধ্য কাম সেয়েই অনায়াসে কৰিব। নাৰীৰ কটাক্ষ বাণ ধেম্বুৰ কাঁড়তকৈও বেছি চোকা, নাৰীৰ গোলাপী গালত চূষন কালফেটী সাপৰ দংশনতকৈয়ো বেছি বিষাক্ত, নাৰীৰ মুখৰ মিচিকিয়া হাঁহি বজ্জতকৈয়ো কালান্তক। তোৰ গাত হ'লে সেই সকলোবোৰ আছে। লাহৰী! জয় কি? মোৰ হাতত ঢাল-তৰোৱাল একো নাই। থকা হলেতো তোক কাবো নকৰিলোহেঁতেন। মই নিবন্ধ, সি সশন্ধ। তই তাৰ লগত সনা-পিধা হৈ যিমানেই পাৰ তাক কাম বসত বুৰাবলৈ চেষ্টা কৰিবি আৰু জালত পৰা যেন দেখিলে ফটিকা খুৱাই মতলীয়া কৰিবি। এনে সময়তে মই পাছফালৰ পৰা বীৰৰ নিচিনাকৈ আহি যি পাৰো কৰিম। এই কেৰিয়েই কাম বুজিছ? পাৰিবিনে লাহৰী? যি পাওঁ তাৰে আধা ভাগ তোৰ আৰু আধা মোৰ।

বেশ্যা। পাৰিম বাক। বৃথিটো হ'লে বেয়া হোৱা নাই।
অতি সামান্য কাম। কেলেই নোৱাৰিম? সেউ বিষয়ে
একো চিন্তা নাই। মোকনো আৰু পুৰুষ ভুলাবলৈ শিকাৰ
লাগিছেনে? বুঢ়া আহিছেই। অলপ আঁতৰ হওঁহক বল।

[দুয়ো আঁতৰহৈ লুকাষ। ৰাজকবি চন্দ্ৰভাৰতীৰ প্ৰবেশ।]

চন্দ্ৰভাৰতী। এয়েই দিল্লী। তাহানিৰ সেই ধৰ্ম্মৰাজ যুধিষ্ঠিৰৰ
ইন্দ্ৰপ্ৰস্থ চহৰ। আলিৰ দুয়োকাষে শাবী শাবী পকা
দালান। চালে চকুবোৱা শাবী শাবী ৰাজপ্ৰাসাদ, মচ্‌জিদ্
ঘৰ। যি ফালেই চকু দিওঁ সেই ফালেই চকু থিৰ হৈ
থাকিব খোজে। মনত ভ্ৰম হয় যেন এয়েই ইন্দ্ৰৰ
অমৰাৱতী। যমুনাৰ পাৰত যে তাজমহলটো দেখি
আছিলোঁ, আ-হা কেনে বিতোপন! মণিমাণিক্য সূৰ্ণ-
খচিত মমতাজ বেগমৰ কবৰ তাজমহল। দেখিলোঁ, নয়ন
সাৰ্থক কৰি চাই ললে। মনত আশা হৈছে—এই দিল্লীতে
ভাল খনিকব পাম।

[গীত গাই গাই বেশ্যাৰ প্ৰবেশ।]

—গীত—

বেশ্যা। কোনেনো পিব এ মোবে
যৌৱনবে প্ৰেম-মদিৰা।
উঠলে সৌন্দৰ্য্য-সুধা
পৰাগ বিমোহন কৰা।

প্ৰেমিক সৃজন কোন

ডিঙিত পিঙ্কিব সোণ

স্নানিব হবষে লভি প্ৰণয়-নিজ্জবা ।

হৃদয়-আকাশে আহি হ'ব ভোটা তৰা ।

চ: ভা: । তুমিতো বব সূন্দৰ গীত গাই পেলালা । চাওঁ । মই
যাওঁ । মোৰ আগৰ পৰা শুচা ।

বেশ্যা । কলৈনো যোৱা ? এখন্তেক বৈ গলেনো কি হয় ?
মোক দেখি তোমাৰ গাটো বঞ্জিৎ বঞ্জিৎ লগা নাই জানো ?
তুমিও ভাল বেবসিক দেও হে । মোৰ হলে তোমাক দেখি
মনটো উত্ৰাৱল হৈ উঠিছে ।

চ: ভা: । লাজ-কাজ সকলোকে পুৰি খাই তেনে ঘিণ-লগা
কথা কবলৈ তোমাৰ বেয়া লগা নাইনে ? ছি ছি ! এয়া
জনপূৰ্ণ বাজআলি । মোৰ বিবেচনাৰে তুমি ভিবোতা মান্নুহ
এজনী এনেকৈ অকলে ফুৰাই উচিত হোৱা নাই ।

বেশ্যা । তুমিতো কম সূন্দৰ পুৰুষ নোহোৱা । যদিও ডাঢ়ি-
চুলি কেইডাল তেনেই শুকুলা হৈ গৈছে তথাপি তোমাৰ
গাৰ পৰা হলে জেউতি যোৱা নাই । ময়েই বৰ্ত্তমান
দিল্লীৰ মমতাজ বেগম । যেয়ে মোক দেখে তাৰে জিতাব
পানী নপৰাকৈ নেথাকে । তোমাৰ জানো মনটো মোৰ
কালে আঙচলীয়া হোৱা নাই প্ৰিয়তম ? তুমি মোক ভাল
পোৱা নাইনে ?

চ: ভা:। কিনো নাককটা নিধক তিবোতা অ'। বাটে-বাটে বেইচালি! তোক ভালপাবলৈনো বাক তোব গাত কি গুণ আছে হঞে' ?

বেশা। কিনো গুণ নাই? এই সুন্দর যোরন আছে। মুখত মিচিকি হাঁহি, চকুত চারনি, বুকত প্রেমব ভড়াল, সকলো আছে। তথাপি তুমি সুধিছা মোবনো গাত কি গুণ আছে। হাঁহি উঠা কথা। মই নাবী, মই যুরতী। মোবনো আকৌ কিহব অভার ?

চ: ভা:। তই নাবী নহৈ এটি কবিতা হোরা হলে, তই যুরতী নহৈ এটি সঙ্গীত হোরা হলে, মই তোক ভালপাব পাবিলোহেঁতেন।

বেশা। তুমি যদি ভাল পোরা তেন্তে মই ইচ্ছা কবিলেই কবিতাও হ'ব পারোঁ, সঙ্গীতো হ'ব পারোঁ! ধবা চোন ইয়াবে এচোকা খোরা। [গিলাচত ফটিকা ঢালি দিগে।] তাব পিছত চাবা মই এটি মূর্ত্তিমতী কবিতা মাখোন। হোরা!

চ: ভা:। কি দিছ? ফটিকা লাওপানী? সি যে আমাব অম্পুশু। আমাব দেশব পৰ্ব্বতীয়া মাল্লুহবিলাকেহে সেইবোব খায়।

বেশা। তুমি ভয় খাব নেলাগে। ফটিকা লাওপানী একো নহয়। স্ববগব মন্দাকিনী জল। খোরা শাস্তি পাবা। স্ববগব নন্দনবনত শচীর লগত বিচরণ কবিব পাৰিবা। খোরা।

চ: ভা:। তেনেহলে বাক দে। [প্ৰধান।] উস্, কি দিলি
পাপিষ্ঠা ? ইয়ে চোকা বিহ। মোৰ মুৰ ঘূৰাব ধৰিলে।
উস্ !

[অচেতন হৈ পৰি যায়। বেষ্টাই স্মৃহৰি বজায়। দম্ভ্যৰ প্ৰবেশ।]

দম্ভ্য। এইবাৰ পাইছেঁ নহয়। কলৈ সাৰিবি এতিয়া ?

[কাপোৰ-কানি অলঙ্কাৰবোৰ সোলোকাই লয়।]

বেষ্টা। যি আছে সকলো ল। একো বাকী নেৰিবি। বব
মূল্যবান্ কাপোৰ, অলঙ্কাৰ।

দম্ভ্য। এৰিম কিয় ? সকলো লম। চাওঁ এই বীণাখন।

[বীণাখন টানোতে চেতন পায়।]

চ: ভা:। কোনে মোৰ বীণা নিলে ? নিনিৰি। নিনিৰি। মোৰ
প্ৰাণৰ বীণা নিনিৰি।

বেষ্টা। বীণাখন লবই লাগিব। বীণাহে সঙ্গীতৰ ঘাই যন্ত্ৰ।

দম্ভ্য। লৈছেঁ যেতিয়া আক ক'ত পায় ?

[বেষ্টা আৰু দম্ভ্যৰ প্ৰধান।]

চ: ভা:। হায় সকলো নিলে। আনকি বীণাখনি তাকে
নিলে। মোৰ শৰীৰৰ পৰা যেন জীউটোকে কাঢ়ি নিলে।
কেনেকৈ থাকোঁ ? কেনেকৈ বাট বুলোঁ ? অসহ ! অসহ !
বীণা ! চুৰ্ভঙ্গীয়া কবিৰ বীণা ! তোৰ অবিহনে মোৰ জীৱন-
বীণা। কেনেকৈ বাজিব ? বীণা ! বীণা মোৰ !

[বীণা আৰু অপহৃত অলঙ্কাৰ-পাতি লৈ যশোৱন্ত সিংহৰ প্ৰবেশ ।]

যশোৱন্ত । নিয়া কবি ! তোমাৰ অপহৃত বস্তু সকলো নিয়া ।
এইখন তোমাৰ বীণা ।

চ: ভা । বীণা ? দিয়ক মোৰ বীণাখনি দিয়ক । মোৰ প্ৰাণ
দিয়ক । কোন আপুনি ? পৃথিৱীৰ মানুহ নে আকাশৰ
দেৱতা ?

যশো । মই আকাশৰ দেৱতা নহওঁ । পৃথিৱীৰেই মানুহ ।
মোৰ নাম যশোৱন্ত সিংহ । ৰাজপুত্ৰনাৰ ৰজা । ৰাজকাৰ্য্যত
দিল্লীলৈ আহিছিলো । দস্যুৰ হাতৰ পৰা তোমাৰ
অপহৃত অলঙ্কাৰ-পাতি সাজ-পাৰ আদি আৰু বীণাখনি
কাঢ়ি আনি ৰাজপুত্ৰৰ কৰ্তব্য কৰিছো । তাতকৈ বেছি
একো কৰা নাই । তুনি বোধকৰোঁ বিদেশী । মই তোমাক
সহায় কৰিব পাৰিলে কৃতাৰ্থ মানিম ।

চ: ভা: । মানুহৰ মুখে কৰ্তব্যপ্ৰাণ ৰাজপুত্ৰ জাতিৰ নাম
শুনিছো । স্বদেশভক্ত ৰাণা প্ৰতাপ, ৰাণী পদ্মিনী, ধাত্ৰী পান্না
আদিৰ কাহিনী বৰ্ণাই গীত ৰচি এই বীণাৰ সহায়ত
গাইছোঁ । আজি ৰাজপুত্ৰৰ মহত্ব নিজ চকুৰে দেখা পালোঁ ।
আপুনি যদি মোক সহায় কৰিব খুজিছে তেন্তে কণকচোন
মহাৰাজ ! ক'ত এজন ভাল খনিকৰ পোৱা যাব ?

যশো । খনিকৰে কি কৰিবা ?

চ: ভা: । মোৰ জন্মভূমি অসমদেশলৈ লৈ যাম ।

যশো। সেই অসমদেশ—যাক মোগলে কবতলীয়া কৰিব
নোৱাৰিলে ?

চ: ভা:। এৰা, সেই অসম দেশ। দিয়ক মহাবাজ ! এজন
খনিকৰ দিয়ক। এলাপেচা খনিকৰ নহয়। এজন ভাল
সুদক্ষ খনিকৰ লাগিব।

যশো। ইয়াত ভাল খনিকৰ পোৱা যায় বুলি কেনেকৈ
জানিলা ?

চ: ভা:। কিয়, যি ঠাইত প্ৰকাণ্ড প্ৰকাণ্ড বাজ-অট্টালিকা,
তাজমহল, মতি মচ্‌জিদ, জুম্মা মচ্‌জিদ আদিৰ কাককাৰ্য্যই
এটা প্ৰবল পৰাক্ৰান্ত জাতিৰ গৌৰৱৰ ইতিবৃত্ত কৰ্বলৈ বৈ
আছে সেই ঠাইত যদি ভাল খনিকৰ পোৱা নেযায় তেন্তে
কত পোৱা যাব ? কওক মহাবাজ ! এজন ভাল খনিকৰ
নাম কওক।

যশো। ঘনশ্ৰাম নামেৰে এজন বিখ্যাত খনিকৰ আছেহি।
তেওঁ তোমালোকৰ ওচৰৰ ভাটীৰ বংপুৰৰ মান্নুহ। মান্নুহজনৰ
প্ৰকৃতি হলে আন মান্নুহৰ লগত নিমিলে।

চ: ভা:। কেনে ?

যশো। ব'লা, তেওঁৰ কাষলৈকে ব'লা। সকলো নিজেই
বুজিবা।

চ: ভা:। বলক। পিছে মহাবাজ। ইয়াৰ মান্নুহবোৰক বৰ
আচৰিত যেন দেখিছে।। মোৰ পাত পাটৰ এঙা-চোলা,

গুণাব ফুল দিয়া চেলং, মুৰত মুগাব পাগুবী দেখি সিহঁতে
হল্পমল্প হল্পমল্প কৰি হৈ দিয়ে কিয়? সিহঁতে সভ্যতাব
আদৰ নেজানে নেকি ?

যশো। বান্দৰে কি জানে নাৰিকলৰ মোল। ব'লা।

[ছয়োবো প্ৰহান।]

পঞ্চম দৰ্শন

খনিকৰ চিত্ৰশালা

ঘনশ্ৰাম খনিকৰ বহি আছে। হাতত হাতুৰী বটালী আদি
কাম কৰা সজুলি লৈ ভীলজাতীয় শিলাকুটীহঁতে নাচি নাচি
গান গাইছে।

—: গীত :—

শি: কু:হঁত। আমি শিলাকুটী পাহাৰী ভীল
হাঁহি-উলাহে ভাঙিম শিল।
আমি শিলাকুটী কৰমী-প্ৰাণ
কাম কৰি কৰি জুৰিম গান।
হাঁহি হাঁহি জোৱন কটাম
চাই মুক্ত আকাশ সুনীল।
মুহু মুহু মুহুল মলয়া
আহিছে ধীৰেবে হিয়া কাঢ়ি-নিয়া

লাহে লাহে কৰে মতলীয়া
 প্ৰেমিক সৃজন বিবহী পৰাণ ।
 হেপাহেৰে মানস-প্ৰতিমা
 পাষণৰ বুকত কাটি মধুৰিমা
 চোৱা কেনে ব্যাকুল চৰ্দাৰ
 মানস প্ৰতিমা চাই চিন্তাশীল ।
 আমি শিলাকুটী পাহাৰী ভীল
 হাহি হেলাবঙে কাটিম শিল ।
 চৰ্দাৰজী ! আমাৰ বিদায় ।
 ঘনশ্ৰাম । যোৱা তোমালোক ।

[শিলাকুটীহঁতৰ প্ৰস্থান ।]

— পাষণৰ বুকত কাটিলেঁ
 প্ৰাণ-সম মানস-প্ৰতিমা ।
 সাপৰ নেজৰ দৰে
 বতাহত চউ খেলা ক'লা চুলিটাৰি
 পাৰি দিলে শুব পাৰোঁ মই ।
 ফুলি-ধকা হাঁহি-ধকা গোলাপৰ দৰে
 চালে সেই সেন্দুবীয়া মুখ'নিৰ ফালে
 ইচ্ছা হয় হবলই লুতুৰা ভোমোৰা ।
 হৰিশীৰ চকু হেন চকু ছুটিলই
 পাহৰি পিৱাহ-ভোক

একে ধৰে একে ধ্যানে চাই থাকোঁ মই ।
 তিল ফুলটিৰ দৰে নাকটি দেখিলে,
 হেঙুলীয়া শুঁঠ ছুটি দেখিলে প্ৰিয়াৰ
 হওঁ মই আনন্দতে আপোন-পাহৰা ।
 পৃথিবীৰ সৌন্দৰ্য্য ভ'ড়াল
 লুটি-পুটি আনি মই
 পাতিছেঁহি মউ বহঘৰা ।
 আলফুল কই মই অতি যতনেৰে
 গঢ়িলেঁ আপোন হাতে
 কল্পনাকুঁৱৰী মোৰ মানস প্ৰতিমা ।
 এক মাথেঁ শৰীৰত
 প্ৰাণটিহে আছে দিবলই
 তাকে হলে হয় মোৰ কাৰ্য্য সমাপন ।
 ভাবিছেঁ নিতউ তাকে
 তথাপিতো পৰা নাই ভাৱনাৰ ওৰ ।
 অসাধ্য সাধন হয় কিবা দৰে বাক
 কিদৰেনো সিদ্ধি লাভ হয় সাধনাৰ ।
 হওঁ যদি ঘনশ্যাম খনিকৰ মই
 নিশ্চয় এদিন ভেঙে
 কৰিম জীৱন্ত মোৰ
 হেঁপাহৰ প্ৰাণ-প্ৰতিমাক ।
 প্ৰিয়তমা পাবাপীক মোৰ

নিশ্চয় এদিন লম
 প্রাণভবা চেনেছেবে বুকুত সারটি ।
 পাইছোঁ বলিয়া নাম জন সমাজত
 কিন্তু
 সকলোরে বুজিব এদিন
 দেখা নাই ঘনশ্যামে ভুলব সপোন ।
 মানস-প্রতিমা মোব জীৱ লাভ কবি
 হ'ব প্রাণ প্রিয়তমা জীৱন-সঙ্গিনী ।
 কোন ?—মহাবাজ ?

[যশোরসু সিংহৰ প্ৰবেশ ।]

যশো । এবা খনিকব ।
 ময়ে আজি কাষলই আহিছেঁ । তোমাৰ ।
 ঘন । নীবলে কৰিছো ধ্যান ।
 নেথাকলে প্ৰয়োজন বিশেষ ভাবব
 অল্পগ্ৰেহ কবি যদি
 স্বস্থানে প্ৰস্থান কৰে
 বিশেষ কৃতার্থ মই হ'ম মহাবাজ ।
 যশো । এতিয়াও খনিকব !
 গুচা নাই সেই বলিয়ালি ?
 নোৱাৰিছেঁ । যাব মই—
 আছে মোব গুৰুতৰ প্ৰয়োজন এটি ।
 ঘন । হয় যদি আন সময়ত—

যশো । এতিয়াই হ'ব লাগে এই সময়তে ।
আনিছো লগত মোৰ বিদেশী এজন
কৰিছে তোমাবে তেওঁ সাক্ষাৎ প্ৰাৰ্থনা ।

ঘন । দিব পাৰে তেনে বাক
পঠিয়াই মোৰ কাৰলই ।

যশো । ষাওঁ মই ।
কিন্তু, সারথান খনিকৰ
বিদেশীক নকৰিবা অপমান তুমি ।

[প্ৰস্থান ।]

ঘন । ক'ব পৰা আহিল বিদেশী
মোৰ স'তে সম্বন্ধ কিহৰ ?
হ'ব লাগে প্ৰয়োজন বজা-পাটছাবে ।
দীনহীন খনিকৰ মই ।

মোৰ দ্বাৰা হ'ব তাৰ
কিনো বাক উদ্দেশ্য সাধন ?

জগতৰ সতে

নাই মোৰ সম্বন্ধ একোকে ।

তথাপি সি

আহিছে কিহেতু বাক মোৰ কাৰলই ?

[চম্ভাবতীৰ প্ৰবেশ ।]

চ: ভা: । নমস্কাৰ খনিকৰ ।

ঘন । নমস্কাৰ বিদেশী বৃদ্ধজী !

আগমন কিবা উদ্দেশ্যেবে ?
 কোন তুমি ?
 কি লাগে তোমাক ?
 অতি দীনহীন মই ক্ষুদ্র খনিকর
 নাই মোর দিবলই বিশেষ একোকে ।

চ: ভা:

খনিকর !
 নেলাগে একোকে দিব
 একোবেই নঃওঁ ছুধীয়া ।
 বিধতাব অসীম কৃপাত
 অসমত একোবেই নহয় অভাব ।
 যিবা ধন যিবা বস্তু আছে তোমাসাব
 আমাসাবো আছে সকলোরে ।
 ততুপরি আছে এটি ছল্লভ বতন
 স্বাধীনতা স্মমস্তক মণি
 বছদিন পূর্বে যাক ভাবতবাসীয়ে
 সঁপি দিছে বিজাতিব চরণ-প্রাস্তত ।
 ঘন । তাব পিছে বস্তুব্য তোমাব ?

চ: ভা:

খনিকর !
 আহিছেঁ। তোমাক নিব
 যাব লাগে তুমি মোর জন্মভূমিলই ।

ঘন ।

কোন তুমি আদেশিছা মোক,
 মানি লব প্রকু-আজ্ঞা শিবোধার্ধ্য বুলি

নোহো মই গোলাম তোমাৰ ।

চ: ভা:

নাছিলো আদেশ কৰা

আদেশ কৰিব মোৰ নাই অধিকাৰ ।

অম্বুবোধ কৰিছোঁ বিনয়ে ।

বলা খনিকৰ ! তোমাৰ কাৰণে

স্বদেশত বজাই আমাৰ

অতদিনে আছে বাট চাই ।

ঘন ।

কোন সেই বজা ?

কি হয় তোমাৰ তেওঁ ?

চ: ভা: ।

বজা তেওঁ অসমৰ—কব্ৰসিংহ নাম ।

ৰাজকবি ভৃত্য মই তলতীয়া প্ৰজা ।

তেওঁৰেই অম্বুবোধ এই

কৰিছোঁহি জ্ঞাপন তোমাক ।

ঘন ।

ৰাজকবি ! কবাগই বজাক তোমাৰ

নোৱাৰি পালিব মই ৰাজ-অম্বুবোধ

হোৱা বুলি নিতান্ত দুঃখিত ।

চ: ভা: ।

কিয়'খনিকৰ !

নোৱাৰা কেলেই যাব

কিবা হেতু অসম্মতি কৰিহা প্ৰকাশ ?

লক্ষ লক্ষ স্বৰ্ণ মুদ্ৰা পাবা পুণ্ড্ৰাব

আক পাবা অম্বুগ্ৰেহ অসম বজাব ।

কইছোঁ বন্ধুৰ দৰে

হাততে স্বৰগ পাই নিদিবা নেওচা ।

ঘন ।

কি হ'ব স্বৰগ পালে

নেপাওঁ লগতে যদি

নিকপমা স্বৰগ-সুন্দৰী ।

খনিকৰ মই,—

ভাগবিছে আজি মোৰ ভাস্কৰ্য্য-বিজ্ঞাই ।

বাজকবি তুমি ভাই, সঙ্গীত-সেৱক

বীণৰ সহায়ে যদি পাবা এটি কাম

তেস্তে মই অনুৰোধ বাখিম তোমাৰ ।

চ: ভা: ।

কোৱা আগে কিবা কাম সেই ।

ঘন ।

পাষণৰ বুকুত কাটিছেঁ।

প্ৰাণহীনা মানস প্ৰতিমা ।

বীণা আৰু সঙ্গীতৰ সহায়েৰে যদি

দিব পাবা প্ৰাণ তুমি তাত

তেস্তে মই তোমাৰ আদেশ

পালিম ভৃত্যৰ দৰে আজীৱন মোৰ ।

চোৱা যদি পাৰোঁ দেখুৱাব

চিৰ প্ৰিয়তমা মোৰ মানস প্ৰতিমা ।

চ: ভা: ।

দেখুৱালে নাই মোৰ আপত্তি চোৱাত ।

ঘন

(আঁৰ-কাপোৰ ছাঙি মানস প্ৰতিমা দেখুৱাই)

চোৱা, চোৱা বাজকবি !

চোৱা ভাই ।

এই জনা—এই জনা মোব
 সপোনব পটেখবী মানস-প্রতিমা ।
 আহা-আ ! আহা-আ ! স্বর্গব অঙ্গরা
 কেহুৱা লারগী মোব প্রাণ-বিমোহিনী ।
 চোৱা, চোৱা, আক চোৱা ভালকই তুমি ।
 যিমানেই চোৱা ভাই
 সিমানেই চাবলই বাঢ়িব হেঁপাহ
 নপলায় প্রাণব পিয়াহ ।
 বেছিকে' নেলাগে চাব ধক ইমানতে ।

(আঁব-কাপোব পেলাই দ্বিয়ে ।)

কোৱা বাজকবি ।
 বীণব সাহায্যে তুমি প্রাণ-প্রতিমাক
 পাৰিবানে জীৱন্ত কৰিব ?

চ: ভা: । (স্বগত) কি দেখিলেঁ ! সঁচা যদি দৃষ্টি মোব
 নহয় চকুব ভ্রম
 তেন্তে এই জনা
 বজাব প্রেয়সী সেই সাদবী কুঁৱবী ।
 নেদেখিলেঁ অলপো তকাং ।
 একে হাত, একে মুখ, একে চকু নাক
 একে দিব্য দেহব গঠন
 একেই সকলো ।
 নেদেখিলেঁ নতুন একোকে ।

- এক মাথোঁ দেখা পালোঁ
সাদৰীৰ চিত্ৰপট এটি ।
- ঘন । কি ভাবিছা কবি ?
নিকৰুৰ কিবা হেতু দিয়া সমিধান ।
- চ: ভা: । নহয় তোমাৰ কাম একো অসম্ভৱ
হাঁহিমুখে পাৰোঁ কৰি দিব ।
- ঘন । তেস্তে কবি ! নকৰা পলম ।
ধৰিছোঁ ভৰিত মই
সুব দিয়া বীণত তোমাৰ ।
- চ: ভা: । খনিকব !
নেবাজে ইয়াত বীণ
কৃত্তিমতাপূৰ্ণ এই দিল্লী নগৰীত ।
অনিচ্ছাবে দিওঁ যদি বেপ
বাজ্জিব কেৱল তাত কৃত্তিমতা শুব ।
ব'লা খনিকব
অসম দেশলে' মোৰ
আছে তাত কল্পতক কবি-কাননৰ ।
যি দেশত উষা সূন্দৰীয়ে
সপোনত পতি লাভ কৰি
অনিকৰু কোঁৱৰক পালে,
যি দেশৰ সাধী বেউলাই
মৃত পতি আনিলে জীয়াই,

যি দেশত মৃত ধনঞ্জয়ে-

ছনাই কৰিলে লাভ হেবোৱা পবাণ
ব'লা খনিকব !

মোৰ সেই জন্মভূমি কামৰূপলই ।
তাতেহে খবিব বীণে সঞ্জীৱনী সুব
দেখিৱা জীৱন্ত তষু মানস প্রতিমা ।

ঘন । কইছানে সচাঁ কথা তুমি ?

চ: ভা: । মিছা যদি—হ'ব মোৰ নবকত ঠাই ।

ঘন । যাম তেন্তে তোমাৰে লগতে
বুকুত সাৱটি ল'ই মানস প্রতিমা ।
আগেয়ে কৰিবা পূৰ্ণ অনুবোধ মোৰ
পাৰাণীক দিবা প্ৰাণ-দান
তাৰ পিছে দেখা মই কৰিম বজাবে ।

চ: ভা: । উত্তম কথা ।

—: ঐক্যজান :—

তৃতীয় অঙ্ক

প্রথম দর্শন

বাজ-অন্তেষপুৰ

[চিন্তামগ্ন ৰজা কদ্রসিংহ ।]

কদ্র ।

দিনৰ পিছত বাতি
বাতিৰ পিছত দিন আহে আৰু যায়
অনন্ত কালৰ গতি মাথেঁ। অহা-যোৱা
এইদৰে চলিব সংসাৰ !
সেইদৰে সংসাবী জীৱণ
চামে চামে গইছে আঙিছে ।
জন্মিব মৰিব, মৰিব জন্মিব
দেখাই ছুদিন মাথেঁ। ভাওনাৰ চং ।
মাতৃ গ'ল, পিতৃ গ'ল
গ'ল যত আত্মীয়-স্বজন
ছুদিনৰ অগাপিছা কই ।
ছুদিন পিছত মোৰো পৰিব আহ্বান
ভৱলীলা সাঙ কৰি যাবই লাগিব ।
ভাল বেয়া কাম অহুসৰি

এক মাত্র নামটো থাকিব ।
 বজ্রা মই, প্রজ্ঞাব পালক
 কর্বো যদি বেয়া কাম
 বিশ্বই কুযশ বটি চিকাললই
 শত মুখে দিব গবিহণা ।
 কর্বো যদি ভাল কাম
 ছুদিনতে সকলোকে পেলাব পাহৰি ।
 এয়েই জগৎ !
 বহু কাম বাকী এতিয়াও ।
 বজ্র জয় কৰি
 অসমক কৰিম ডাঙৰ
 বোৱাম গজ্ঞাব সোঁত নিজৰ বাজ্যত ।
 ই যে মোৰ সোনৰ সপোন ।

[ছব্বীৰ প্ৰবেশ ।]

ছব্বী (সেৱা কৰি) স্বৰ্গদেউ ঈশ্বৰ !
 কহ । ক, কি আছে ক'ব লগা তোৰ ।
 ছব্বী ! ছব্বীৰত ভিখাবিণী সতে
 বই আছে ভিখাবী এজন ।
 কৰিছে প্ৰাৰ্থনা ছয়ো বাজ-দৰিশন ।
 দিয়ে কিবা অন্নমতি ?

কজ্র । ইয়াতেই পাব মোক লগ
 যা, মোণকালে দে গই আহিব ।
 ছবনী । যি আদেশ স্বৰ্গদেউ । [প্রস্থান ।]
 [গীত গাই গাই শেবালী আক প্রেমানন্দৰ প্রবেশ ।]

—ঃ গীত :—

হয়ো । হেবা স্বৰ্গদেউ ! বন্দিছোঁ চৰণ
 যাচি হেঁপাহেবে ভকতি ধন
 স্বৰ্গদেৱ, স্বৰ্গদেৱ, স্বৰ্গদেৱ !
 আবাধ্যা জননী জনমভূমি
 সেই জননীৰে নুপতি তুমি
 স্বৰ্গদেৱ, স্বৰ্গদেৱ, স্বৰ্গদেৱ !
 উঠে পৰ্ব্বতৰ গাত
 যাব মহিমা ঘাত-প্রতিঘাত
 স্বৰ্গদেৱ, স্বৰ্গদেৱ, স্বৰ্গদেৱ !
 যি জন নুপতি প্রজাৰ প্রাণ
 লুইতত উঠে যশোগীতি গান
 স্বৰ্গদেৱ, স্বৰ্গদেৱ, স্বৰ্গদেৱ !
 শিতানত হিমগিৰি
 আছে গৌৰৱ পতাকা ধৰি
 স্বৰ্গদেৱ, স্বৰ্গদেৱ, স্বৰ্গদেৱ !

- কদ্ৰ । সুললিত কণ্ঠে গাই মধুব সঙ্গীত
 বিমোহিত কৰিলা তেনেই ।
 বয়সত নিচেই নবীন
 কোন হেবা তোমালোক য়ুৱক য়ুৱতী ?
- প্ৰেম । স্বৰ্গদেউ ঈশ্বৰ !
 বাটৰ ভিখাৰী মই লাওলোটা লোৱা
 উন্মাদিনী ভাৰ্য্যা এওঁ মোৰ ।
 গছৰ তলৰ এটি জুপুৰি ঘৰত
 বাস কৰোঁ ছয়োজনে অতি ছুখে কষ্টে ।
- কদ্ৰ । অত দিনে কিয় মোক নাছিল জনোৱা ?
 সোণৰ অসম ৰাজ্য
 খুঞ্জিখোৱা বাটৰ ভিকল
 কেলেই থাকিব তাত ?
 বজা আছে তোমাসাৰ
 সুখ ছুখ সৱাবে গৰাকী
 কিয় তেওঁ পোৱা নাই ছুখৰ বাতৰি ?
 ধন-সোণ আছে ভৰি ৰাজভড়ালত
 প্ৰজাৰেহে সম্পত্তি সিসৱ ।
 ভয় নাই, আজি হস্তে তোমাসাৰ
 আঁতৰাম দাবিজ্য ৰাঙ্কস ।
- ছয়ো । স্বৰ্গদেৱৰ জয় হোক ।
- কদ্ৰ । স্বৰ্গদেৱে নিবিচাবে জয় ।

- তাব পবিরর্ষে কোরা
 জয় হোক অসম বাজ্যব
 জয় হোক অসমীয়া সকলো প্রজাব ।
- দুয়ো । জয় হোক অসম বাজ্যব
 জয় হোক অসমীয়া সকলো প্রজাব ।
- কহ । কোরাটো এতিয়া বাক
 কি কার্য্য কবিলে মই
 উভয়েই লভিবা সন্তোষ ?
- শেরালী । কবিছে যেতিয়া কৃপা স্বর্গব ঈশ্ববে
 জানিব প্রার্থনা মোব
 হ'ব খোজে' দাসী মই সাদবী বাণীব ।
- কহ । কেনেকই সাদবীক চিনি পালা তুমি ?
- শেরালী । ময়ে স্বর্গদের ! আশ্রমত সাদবীক
 তুলিভালি কবিলে' ডাঙব ।
 তাই মোব অতি মবমব
 নামে-কামে সঁচাকে' সাদবী ।
 এতেদিনে তাইকে নেদেখি
 হই আছো' জীরন্ততে মবা ।
 প্রার্থনা সামান্ত মোব কবক পূবণ
 নজন'ও চরণত দ্বিতীয় প্রার্থনা ।
- কহ । আক তোমাব প্রার্থনা কি ?

প্ৰেম । মোবো সেই একে প্ৰাৰ্থনাই ।
 যিফালেই যায় নই
 সিফালেই বয় সোঁত আপোনাআপুনি ।

'ভাৰ্য্যা য'ত, স্বামী ত'ত
 স্বামী য'ত, ভাৰ্য্যা ত'ত
 এয়ে হল প্ৰকৃতিৰ বীতি স্বৰ্গদেউ ।
 দাসকো কবিব পাবে যদি দয়া হয়
 বজা-বাণী উভয়েবে চৰণসেৱক ।

কদ্ৰ । সেয়ে হক, কবিলে'। প্ৰাৰ্থনা পূৰ্ণ ।
 উভয়কে এই মোৰ বাজকাৰেঙত
 স্বাধীনতা কবিলে'। প্ৰদান ।
 নাই মোৰ একো হকাবধা ।
 ইচ্ছামতে গতিবিধি
 হ'ব পাবে দুজনৰ যলকে তলকে ।
 নিজৰ মানুহ দেখি
 সাদৰীয়ে লভিব সন্তোষ ।

[প্ৰস্থান ।]

শেৱালী ! মুখত অমৃত, পেটত গবল
 আহা কেনে সোণামূৱা বজা !
 দেখা যাব বাক, জালত পৰিছে পছ ।

প্ৰেম । কি বলকিছা শেৱালী !
 হইছেনে সন্তোষ তোমাৰ !

শেৱালী । বৰ সন্তোষ হৈছে ।
 মই এতিয়া সখীৰ ওচৰলৈ যাওঁ ।
 প্ৰেম । মই একা ?
 শেৱালী । মাটিৰ পৰা বুটলি বজাৰ পদধূলি মূৰত লোৱা ।

[দুয়োৰো প্ৰস্থান ।]

দ্বিতীয় দৰ্শন

ফুলনি

[সাদৰী আৰু সেউতী ।]

সেউতী । বাইদেউ !
 হ'ল বুলি কান্দিবা কিমান ?
 চকুলোবে মজিয়া ভাহিছে
 তথাপিতো নপৰেনে কান্দোনৰ ওৰ ?
 ভাগ্যালিপি কোনে ওলোটাব
 যেনেকুৱা কপাল তোমাৰ
 কামো হ'ব খিক সেইমতে ।
 তোমাৰ দেখিলে ছুখ
 বৰ ব্যথা লাগে মোৰ কোমল প্ৰাণত ।
 নেলাগেনে ছুখ বাক মোৰ ছুখ দেখি ?

মই হলেঁ। মুমলীয়া ভনীয়া তোমাৰ

ভনীয়াৰ বাখা অনুবোধ—

ছুখ-শোক পেলোৱা পাহৰি।

মাদৰী।

ভনীটী !

তুমিয়েই দিছা মোক শোকত উলাহ।

তোমাৰেই সুকোমল মুখখনি চাই

পাহৰিছেঁ। অস্তুৰব দাকণ যাতনা।

কি কৰিম,

নিজৰ অজ্ঞাতে মোৰ

শোকে আহি একোবেলি ধৰে খুন্দা মাৰ।

উপস্থিত হয় আহি একে সময়তে

একেলগে পিতৃ-মাতৃ শোক।

মাতৃ-স্নেহ কেনে বস্তু নেজানিলো তাক

বনবিহাৰিণী হ'ই জীৱন কটালোঁ।

পিতৃ-স্নেহ মন্দাকিনী সবসৌত স্নানি।

হেৰুৱাই স্নেহশীল দেউতাক মোৰ

চাৰিফালে একমাত্ৰ দেখিছেঁ। আন্ধাৰ।

বাক, নকৰোঁ বেজাৰ আৰু

গোৱা এটি সুমধুৰ গীত।

সেউতী।

নাই একো আপত্তি গোৱাত

অঁতৰে বিবাদ যদি তোমাৰ মনৰ।

শুন। বাইদেউ—

—গীত—

আই আছিলে ধনপচেতুলী
 বোপাই বুঢ়ী মালিনীৰ নাতি
 তৱত কাপোৰ ঘিণত নিপিঙ্কিলেঁ।
 মাৰোঁ লাংমাইৰ গাঠি ।
 গাত ফটাকানি জুকলি জুপুৰি
 মূৰত ওকণিয়ে খাই
 লোকে সুধিলে কবা কিএ বুলিয়ে
 সকতে মৰি গ'ল আই ।
 এৰি মূৰি, খবে খাইটী ফাপৰী
 নাপাইহে আনিলেঁ। তোক
 সমনীয়াৰ অংগলৈ নোলাবি ফাপৰী
 খেজেলিয়াই মাৰিব মোক ।

[শেৱালীৰ প্ৰবেশ ।]

শেৱালী । বেছ গীত, বেছ গীত ! শুনিলে এবাৰ
 ধন্য হল কাণ মোৰ, ধন্য হল প্ৰাণ ।
 কুঁৱৰী ! নেচাবানে উলটি এবাৰ
 মুখ তুলি নকবানে কথা একাষাৰ ?
 ভিখাৰিণী মই,
 নাই একো ভয়ৰ কাৰণ ।
 সাদৰী । কোন—সখী ! সখী শেৱালী ?

কিনো আজি ভাগ্যরতী মই
 আজিও মনত আছে সখীক তোমাৰ ?
 শেৱালী । সখী ! সখী !

[ছয়ো আলিঙ্গন কৰে ।

সাদৰী । কিয় এনে ভিখাৰিণী বেষ ?
 শেৱালী । আনিছো বজাৰ পৰা অমুমতি মই
 থাকিম লিগিৰী হই তোমাৰ লগত
 সখী বুলি নকৰিবা সম্ভাষণ আক ।
 সাদৰী । কিয় সখী ?
 তুমি মোৰ হোৱা সখী জীৱনে-মৰণে ।
 হ'ব পাৰোঁ ৰাজবাণী
 হ'ব পাৰোঁ ভিখাৰিণী
 তথাপিতো চিৰদিন তুমি
 তুমিয়েহে সখী পৰাণব ।

—গীত—

আতৰত ৰাজকবি—

(আজি) জীৱন-সন্ধিয়া আশী বছৰীয়া
 কৰিয়ে বাইছে বীণ,
 শুনি গীতধ্বনি পমিব পাৰাণী
 শ্ৰীতি-আনন্দৰ দিন ।

সপোন প্ৰতিমা দেখি দিঠকত
 খেলিব নতুন টো প্ৰেমিক বুকত
 আকাশী অমিয়া পিব খনিকবে
 আজি উলাহে নবীন ।

[বাজকবি আৰু ঘনশ্ৰামৰ প্ৰবেশ ।]

চ: ভা: । চোৱা খনিকব !
 চোৱা মোৰ বীণৰ মহিমা ।
 হয়নে নহয় বাক
 জীৱন্ত তোমাৰ সউ মানস প্ৰতিমা
 চাই লোৱা কথাৰ প্ৰমাণ—
 ঘন । সঁচা, সঁচা কথা বাজকবি !
 আচৰিত ক্ষমতা তোমাৰ ।
 তেৱে মোৰ—তেৱে মোৰ
 হাশ্বযুখী মানস-প্ৰতিমা ;
 অলপো নহয় ভিন তেৱে প্ৰিয়তমা ।
 আ-হা—আ-হা !
 কি সুন্দৰ ! কি সুন্দৰ !
 কি যে বিতোপন আনন্দদায়িনী ।
 কেহুৱা লাৱণী মোৰ মানস প্ৰতিমা ।
 ব'লা শুচি ষাওঁ বাজকবি ।
 পুৰি মাৰে সৌন্দৰ্য্যৰ অগনি শিখাই ।-
 ব'বা ব'বা এখন্তেক,

আৰু এটি বাৰ—মাথোঁ এটি বাৰ
 চাই লওঁ প্ৰাণভৰি
 হেঁপাহেৰে মোৰ চিৰ মানস-প্ৰতিমা ।
 চাই লওঁ ভালদৰে মই
 প্ৰাণাধিকা প্ৰেয়সীক মোৰ ।
 নিবিচাৰোঁ লক্ষ লক্ষ সোণৰ মোহৰ
 নিবিচাৰোঁ আন একো মই ।
 পালেঁ আঞ্জি হাততেই সাধনাৰ ধন
 চিৰ আকাঙ্ক্ষিতা মোৰ মানস-প্ৰতিমা
 যাৰ বাবে আঞ্জি মই বাটৰ বলিয়া ।
 কবি !
 আচৰিত সঙ্গীতৰ গুণ
 আচৰিত বীণৰ প্ৰভাৱ ।
 ততোধিক আচৰিত
 এই সুন্দৰ তোমাৰ দেশ ।
 হইছে জীৱন্ত মোৰ পাষণ প্ৰতিমা ।
 ৫: ভা: । একোৰেই নহয় প্ৰভাৱ
 একমাত্ৰ মহিমা দেশৰ ।
 যি দেশৰ আকাশে-বতাহে
 পখিলাৰ পাছে পাছে
 মুখে মুখে লৰা-তিবোতাৰ
 উৰি ফুৰে কবিতা-কুঁৱৰী

সি দেশব সঙ্গীতত
 ইষে একো নোহে আচবিত ।
 ঘন । ব'লা কবি !
 চাই ললেঁ হেঁপাহেবে মানস প্রতিমা ।
 আ-হা !—আ-হা !
 কি সুন্দর ! কি সুন্দর !

[ঘনশ্যাম আক কবির প্রশ্নান ।]

—গীত—

সাদবী । হৃদয়বঞ্জন সখী ! হৃদয়বঞ্জন
 দেখা পোরা মাত্রে কাঢ়ি নিলে প্রাণ-মন ।
 প্রেম স্নিগ্ধ ছুটি চকু
 প্রণয়েবে ভবা বুকু
 খেলে শ্রীতি লুকাভাকু
 কেনে বিমোহন !
 নর সুরে বাজে বীণা
 মহা উছরব দিনা
 তেওঁবে দাসী নিকিনা
 সঁপিলেঁ জীরন ।

সেউতী । বাইদেউ !
 হঠাতেই জুবি দিলা গীত
 কি হ'ল তোমাৰ ?

শেৱালী। একো হোৱা নাই। ব'লা কাৰেঙলে'
তাতে হ'ব যত কথা সবে আলোচনা।

[সকলোৰে প্ৰস্থান।]

তৃতীয় দৰ্শন

জয়সাগৰৰ পাৰ

[এজাক গৰখীয়া লৰা।]

১ম লৰা। এই পথাৰখন গুচিবৰ পৰা বৰ অশুবিধা হ'ল পাই।

এই জেবেঙা-পথাৰৰ বুকুত কত আম কঠাল জামুৰ শৰাধ
কৰিলে। দেহি ঐ। সেইবোৰ কথা মনত পৰিলে মনত
বৰ দুখ লাগে।

২য় লৰা। মই হ'লে বেয়া পোৱা নাই। বৰং অলপ-অচৰপ

ভালহে পাইছে। আছিল পথাৰ, হ'ল পুখুৰী। আগেয়ে
খাইছিলে। আম কঠাল জামু, এতিয়া খাম বো ঘৰিয়া
চিতল। ব'বিচোন সৌ মোৰ বৰশীটো খুটিছে।

[পানীত নামি বৰশীত ধৰে।]

৩য় লৰা। মাৰ, জোৰেবে চিপ মাৰ। পুঙাটো একেবাৰে
তললৈ নিছে।

২য় লৰা। (বৰশী মাৰি এটা গৰৈ মাছ তুলি) চাঐ! চা, কি

তেলাল ভিলবরকা গৰৈ লাগিছে। নেলাগি পাবেনে ?
যিহে ববলৰ টোপ দিছিলোঁ।

৩য় লৰা। মুগুণি আগপাছ লোভত মবে ববলীৰ মাছ।

১ম লৰা। এতিয়া ববলী তোল আক পেলাব নেলাগে।
এসাজৰ হৈছে। সৌ যে দ'লৰ কাষত কঠালজোপা দেখিছ
তাত কঠালে ভবি আছে। মই নিমখ আনিছোঁ। কেচা
কঠাল খাওঁগৈহঁক ব'ল।

৩য় লৰা। তইতো দেখিছোঁ কম নহর। পিছে, সাদবী আইদেউৰ
কথা কিবা গম পাইছনে ?

১ম লৰা। কোন সাদবী অ' ?

২য় লৰা! আমাৰ যে সেই বনকুঁৱৰী সাদবী। বজাই যে বলেৰে
লৈ গৈছে।

১ম লৰা। অ' বুজিছোঁ। তেওঁক হেনো বজাই এতিয়াও
ববাব পৰা নাই। ভাল ধৰ্ম্মিষ্ট বজা দেখিহে ইমান
সইছে। নহলেনো কোন বাপেকৰ পুতেকে আগতে
মল্‌মলাই গোন্ধাই থকা গোলাপ এপাহ মুশুঙাকৈ থাকিব
পাবে ? বব সহনশীল বজা পাই। আমাৰ নিচিনা
এলাপেচা মানুহৰ হাতত পৰা হ'লে সাদবীয়ে ইমান দিনে
আদৰি লবলৈ বাধ্য হলেহেঁতেন। কি বোল অ' ?

২য় লৰা। এবা, তাৰ পিছত ?

১ম লৰা। তাৰ পিছত আক কি হব ? সেই যে ভাটীৰ
খনিকবটো—যি এই দ'ল আক পুখুৰী খানিছিল তাক

হেনো তেওঁ ভাল পাইছে। আক কিবা বোলেনে তাৰ
লগত পেবেমত পৰিছে। এইবোৰ বৰ গুপ্ত কথা দেই।
কাকো নকৰি একা—চুপ্‌চাপ্‌।

৩য় লৰা। পিছে কথাটো বেয়া হ'ল নহয়। দেখিছে। ভাটীৰ
বঙালে দেশখন তেনেই লুটিলে। আমাৰ দেশখনো ভাল
খনিকৰ নোহোৱা হ'লনে ? বজাই যে এইবোৰ বঙাল-কঙাল
আনি দেশখন ভবাই পেলালে। শেহত গৈ কিবা বেয়াহে
হ'ব। সেই বঙালে হ'লে অসমতে হাড় পেলাব লাগিব
একা।

২য় লৰা। বেয়া হলেও হ'ব, ভাল হলেও হ'ব। বজাই পালেও
সাদৰীক পাব। বঙালে পালেও পাব। যেয়ে পায় পাওক।
বাহিৰা কথা ভাবি মূৰ ঘমালে কি হ'ব ? বাজিব লাগে টেমি
কটাৰী, তই হাঁচতিখন বাজিছ কিয় ?

১ম লৰা। ঠিক কথা। ব'লহঁক এতিয়া ধান-বখা গীত এটিকে
গাই গাই গৈ থাকোঁ।

স্কলোৱে [নাচি নাচি গীত গাই]।

টোকোৰা এ, আমাৰ ধান নেখাবি, লোকৰ ধান খাবি।

আক বেলিলৈ কই দিম ডালত পৰি পৰি খাবি।

ডালডুল ভাঙি দিম তেলী তালই-খাবি ॥

তেলীয়ে দিব তেল-খাবণি, মালীয়ে দিব ফুল।

ঐ মালী ! ঐ মালী ! বাপেৰ ক'লই গ'ল ?

ববকৰাই মাতি নিলে কাঁহ কোবাই গ'ল।

কাঁহ কোবাওঁতে কাঁহ কোবাওঁতে পেটত লাগিল ভোক ।
 একে মুঠি আৰৈ চাউল ডেৰ শ লোক ।
 ডেৰ শ লোকে বোলে উৰোঁ উৰোঁ কৰে ।
 উৰিব নোৱাৰি আঁচলত ধৰে ।
 আঁচলৰ জৰ্জৰ পছমৰ চকা
 ওলাই গৈ দেখিলে গৰগঞা ডেকা ।
 গৰগঞা ডেকাই বোলে পালে মানুহ কাটে ।
 কাটিবলৈ পালে মানুহ দিনচেৰেক থাকে ॥

[গৰখীয়াহঁতৰ প্ৰস্থান । হাতত একাঁজলি ফুললৈ কদ্দসিংহ প্ৰবেশ ।]

কদ্দ (পানীত ফুলবোৰ উটাই দি)

মাতৃদেৱী ।

আছা তুমি স্বৰগত পৰম সুখেৰে ।

দীনহীন পুতেৰাৰ ধূলিৰ ধেমালি

দয়া কৰি দয়াময়ী ! চাবানে এবাৰ ?

পতিৰ কাৰণে তুমি আত্ম-বলিদানে

চিৰকাল পৃথিৱীত হইছা অমৰ ।

পৱিত্ৰ তোমাৰ স্মৃতি, মানস পটত

দেখা পাব চিৰকাল জগত বাসীয়ে ।

মাতৃদেৱী !

মই আজি অধম সন্তানে

ধূলি-ধেমালিৰ দৰে কেচুয়া লৰাৰ

দিবলই অবুজন মনক প্ৰবোধ
 কৰিব তোমাৰ স্মৃতি যাউতিষুগীয়া
 বৃথাতে কৰিছেঁ। চেষ্টা।
 অবোধ পুত্ৰ
 দেখি এই মুৰ্খালিৰ কাম
 নেহাঁহিবা তুমি আই
 হাঁহক জগতে।
 হাঁহি হাঁহি এই স্থান এই জেবেঙাতে
 পিশাচৰ শতেক যন্ত্ৰণা,
 অকাতৰে কৰিছিল। জয়,
 একমাত্ৰ স্বামী গুৰু মহামন্ত্ৰ জঁপি।
 এয়ে মোৰ আজি
 পৃথিৱীত একমাত্ৰ মহাতীৰ্থ স্থান।

[ঘনশ্ৰামৰ প্ৰবেশ।]

ঘন। কেৱল তোমাবে বজা
 নোহে এই পুণ্য তীৰ্থভূমি।
 মহাতীৰ্থ এই স্থান
 প্ৰতি জন অসমবাসীৰ
 ভাবভবাসীৰ—পৃথিৱীবাসীৰ
 বিদেশী যদিও মই
 শুনিলো যেতিয়া আই পৱিত্ৰ কাহিনী

বজ্জাব আদেশ পালে—পুণ্য গুৰু ভাব
নতশিবে ললে। যুব পাতি ।
তাতে মোৰ পৰম গোবৰ ।

[বাজকবি আৰু গৰখীয়া লৰাহঁতৰ প্ৰবেশ ।]

কবি । স্বৰ্গদেও ! সতীৰ বন্দনা গীতি
শুনিবনে গাওঁ এই অমৰ তীৰ্থত ।
কল্প । গোৱা কবি ! নিশ্চয় শুনিম ।
কবি । মই শিকোৱাৰ দৰে
গাবি দেই লৰাহঁত ।

[কবি আৰু লৰা বিলাকে গায় ।]

—গীত—

জেবেঙা পথাৰ ! জেবেঙা পথাৰ !
সমাধি-তীৰ্থ সতী জয়াৰ—
—মলিন মৌন অঙ্ককাৰ !!
বহল বিশাল পাৰ ঐ—
বহল বিশাল পাৰ !
জেবেঙা পথাৰ !
কিহেৰে কথিবি অশ্ৰু-গজা
কিহেৰে জুৰাবি অন্তৰ্দাহ ?
নিৰ্ঘ্যাতিতা অৱলাব তপ্ত কঁধিৰ ধাৰ
শোকাক্ৰম দিক-দিগন্তৰ গভীৰ কঙ্ক খাস !

কিহেবে লুমাৰি জুই

কলঙ্ক পেলাৰি ধুই

মৰ্চিৰি ইতিহাস ?

ভূঞ্জি ষাতনা জীয়াতু ক্ৰেশ

উপজিল দেৱী তিয়াগি দেহ

মৰণবে পৰা উঠে অমৰা

জিলিকাই ইতিহাস

বীৰাজনাৰ বিজয়-শয্যা

মূৰ্ত্ত মহিমাধাৰ—

জেবেঙা জাতিকাৰ !!

কদ্ৰ । শুনি মই অতি তৃপ্ত হলেঁ ।

অতিকৈ সুন্দৰ এই অমৰ সঙ্গীত ।

কবি । সেৱাহে জনালো তেনে ।

কদ্ৰ । আপেক্ষিকা কাৰেঙৰ দুৱাৰমুখত

ল'বাহঁতে পাব পূৰ্ণকাৰ ।

কবি । যিবা আদেশ । [সকলোৰে প্ৰস্থান ।]

কদ্ৰ । খনিকৰ ।

যিলাগে সকলো পাবা খাটনিৰ বেচ ?

ঘন । স্বৰ্গদেউ ! পাইছে যথেষ্ট বেচ ।

নিবিচাৰোঁ বেছি একো আক ।

কদ্ৰ । হইছে এতিয়া মোৰ সত্তাৰ সময়

যোৱা যদি আঁহা তেনে মোৰ লগতেই । [প্ৰস্থান ।]

ঘন । কি লাগিছে আক মোক খাটনিৰ বেচ
পাইছোঁ? যেতিয়া মোৰ মানস-প্ৰতিমা ।
হেঁপাহেৰে চকুভৰি স্বৰ্গৰ জেউতি
চাইছোঁ—কেৱল চাইছোঁ ।
ধন্য মই, ধন্য মোৰ মানস-প্ৰতিমা ।

[প্ৰস্থান ।]

চতুৰ্থ দৰ্শন

বাজ-অশ্বেষপুৰ

[শিৱাম আৰু বংদৈ ।]

শিৱ । হুঁহুয়া বংদৈ ! তয়ো মোক তাইহঁতে বজাক চলাব
নিচিনাকৈ চলিব খুজিছ হেঁ ? মই বজা নহওঁ একা ।
বিয়াত বহিম, বহিমকৈ কল দেখুৱাই ভুককাই আছ । কেৱল
বহিম, বহিম, বহিম । নবহিম একেধাৰো নাই । কিন্তু
বহিবি কাহানিকৈ ? মোৰ নিচিনা মতা এটা পালে ষিৱে
ষিৱে স্বৰ্গলৈ যাব পাৰিবি সেই কথা হবলা বুজি পোৱা
নাই ?

বংদৈ । এটাহেনে ? তোৰ নিচিনা ছালচিগা খাবলৈ নোপোৱা
কেলেছৱা ডেকা গণ্ডাই গণ্ডাই আহি জীমতী বংদৈৰ ভবিৰ
ভলুৱাৰ ছাল চিগিব লগা কৰিছে ।

ধিং । হয়নে অ' কেচা সোণ ? কচোন বাক, কাবনো ইমান
সাহ হৈছে । মোৰ বস্ত্ৰৰ ফালেও চকু দিয়েনে ?

বংদৈ । তই জানো মোৰ পিঠিত তোৰ বুলি চাব মাৰি থৈছ ?
সেইটো মোৰ ইচ্ছাৰ কথা । যেতিয়া যালৈকে মন যায়
তেতিয়াই তাকে মোৰ ভৰি মোহাৰিব দিব পাৰোঁ ।

ধিং । পাৰিবাতো মইনা ! নোৱাৰিবা কেলেই ? বংদৈ !
কোৱাচোন মোৰ মিঠা-দৈ ! মোৰে শপত, তুমি মনে
মনে কোনোবা খেৰাৰখোৱাৰ কাষলৈ যোৱা-অহা কৰা
নেকি ?

বংদৈ । তোক সেইবোৰ কথা কিয় ? মই আগেয়ে নকৈছিলোনে
যে মই ইচ্ছামতে যাবে তাৰে লগত ফুটি কৰিম । তই তাত
চকু দিব নোৱাৰিবি ! বজাৰ পৰা প্ৰজ্ঞালৈ সকলোকে মই
বান্দৰ নচুৱাদি নচুৱাব পাৰোঁ । কেতিয়াবা হাতত পালে
সুবিধা এৰি দিম কিয় ? তই যদি মোলৈ আশা পালিছ
তেন্তে মোৰ কথামতে কাম কৰ । সৌ ফুটা কপালখন লৈ
মোৰ লগত ঘৰ কৰিব খোজা আশা এৰ । অন্তত: তই
মোক দিব লাগিব—ছুষোৰ সোণৰ মুঠি-খাক, জোনবিৰি
আক হুগ্‌হুপীৰ সৈতে ছুধাৰ মণি । এবোৰ বাখৰামি কেক
চিতিপাতি, দহোটা আঙুলিৰ কাৰণে আঠোটা আঙঠি
আক কপোৰকানি আছেই । যদি এইখিনি বস্ত্ৰ
দিব পাৰ আজিয়েই মই তোৰ লগত ফুলশয্যাত বাগৰ দিব
পাৰো, বুইছতো ?

ধিং। বৃজিছোঁ। মোৰ চৈধ্য পুৰুষে ইমান বস্তুৰ নাম মুগুনাকৈ
 মৰি গ'ল। মই হাতত চিপবাং লৈ মাজনিশা বাহিৰ
 ওলালেহে হ'ব। তোৰ নিচিনা ভেবেহীমুগৈ ফেপেন্দী
 এজনীক পাবলৈকে ইমানখিনিনে? দায় নোহোৱা দেৱলীয়া,
 তিবী নোহোৱা কেৱলীয়া হোৱাই ভাল। যা গুচি।
 মোৰ আগত আহি আজিৰ পৰা লচপচকৈ পেখন ধৰি
 মুফুৰিবি।

বংদৈ। [গীত গায়]

“বিয়নী অ' বিয়নী! তোনাৰ ল'ৰা কেইটা?”

“ছটা!”

“কি খুৱাই তুলিলা?”

“নাকৰ খেকেক পকা ডিমক।”

“বিয়নী অ' বিয়নী! তোমাৰ কি হেৰাল?”

“পিতলৰ টৌ।”

“মোৰ হেৰাল ভাতত দিয়া ঠু।”

জানো বেটী বিয়নী

চুলি ডালি ডালি কৰোঁ।”

“খচ্, খচ্, কৰে কাটিছা গুৱা

তুমিনো আমাৰ কোন হোৱা?”

“উজনিৰ পানী নামনি বয়

বাপেৰৰ মাৰ বুঢ়ীমাৰ মই।”

হতচিৰি হোৱা ! ইমানবহে বব মতাটো তেও। চিনিলো
নহয়। বন্ধুৰ নাম শুনিয়োই গাত জ্বৰ উঠিল। তোৰ
নিচিনা ছালচিগা তিবোতাক পুহিব নোৱাৰা মতাই বিয়া
কৰাবলৈ হাবাখুৰি খাই ফুৰে কিয় ? বিয়া মানে কি
দিল্লীকা লাড্ডু ?

ধিৎ। দিল্লীকা লাড্ডু মই দেখাই নাই। কিন্তু ভাটীৰ ফালৰ
মতিচূৰৰ লাড্ডু বুলি এবিধ বব সোৱাদ লাড্ডু খাইছে।
বিয়া বন্ধুটো তাতকৈয়ো বেছি সোৱাদ।

বংদৈ। হয়নে ? চাওঁ কাণখন। আগেয়ে কৰ্মমৰ্দন, তাৰ পিছে
বিবাহ-বন্ধন। (কাণত ধৰে।)

ধিৎ। কব কি ? কব কি ? এৰি দে, এৰি দে। বব দুখ
পাইছে।

বংদৈ। এৰিবলৈ ধৰিছোঁনে ? কেনে ? বিয়া সোৱাদনে ?

ধিৎ। এৰ, এৰ। মই তোৰ গিয়িয়েৰ। হাত এৰ।

বংদৈ। নেৰোঁ নেৰোঁ। মই তোৰ ঘৈণীয়েৰ।

ধিৎ। (চিঞৰি) কোন আছ ? চাহিহঁক ও, চাহিহঁক।

[প্ৰেমানন্দ আছে।]

প্ৰেম। কি হৈছে ? তাক কেলে কাণত ধৰিছা ? এৰি দিয়া।

ধিৎ। দেউতা ! ভাল সময়ত ওলালহি। চাওকচোন এই
ডাংকাটী তিবোতাজনীলৈ। মই তাইৰ গিৰিয়েক হওঁ।
তাই মোৰ কাণত ধৰিব পাৰনে ? দেউতাই বিচাৰ কৰক।

প্ৰেম। ঘটনাটো কি ? মোক আগন্তুৰি ভাঙি ক।

ধিং। নিচেই সামান্য ঘটনা দেউতা। তাইৰ গাত ৰূপ যৌৱন আছে। তাতে তাইৰ ইমান অহঙ্কাৰ।

প্ৰেম। এৰা, যুবতী তিবোতাৰ অহঙ্কাৰ স্বাভাৱিক। কিন্তু বৃজিছানে যুৱতী ! কবিক মান্নুহে বুঢ়া হলেও আদৰ কৰে কাৰণ তেওঁৰ কবিতাৰ মূল্য সদায় একেদৰে থাকে। ধৰ্ম প্ৰচাৰকসকলক মান্নুহে বুঢ়া হলেও ভক্তি কৰে কাৰণ তেওঁৰ ধৰ্মোপদেশ শুনি সদায় মান্নুহ মুগ্ধ হ'ব পাৰে। কিন্তু তিবোতাক পুৰুষে যৌৱন কালতহে ভাল পায়। বুঢ়া তিবোতাক তাইৰ যৌৱনৰ কথা শুনি কেঁৱে ভাল নেপায়। সেই কাৰণে যৌৱন লৈ অহঙ্কাৰ নকৰিব।

ধিং। ঠিক দেউতা, ঠিক।

বংদৈ। তোৰ মুখত মই গোঁসানীয়েৰে পেলাওঁ পিক। ব, ছয়োজন।

[ভিতৰলৈ যায়।]

ধিং। দেউতা ! তাই মোক ছুখীয়া দেখি বৰ ঘিণ কৰে। ময়ো আজি আপোনাৰ ভৰিত ধৰি শপত খালে। যি পৰ্য্যন্ত মই বজা নহওঁ সেই পৰ্য্যন্ত তাইক বিয়া নকৰাওঁ।

প্ৰেম। কি বজা হ'বা ?

ধিং। হমেই হম। এদিনলৈ হওক, এখন্ডেকলৈ হওক নিশ্চয় মই বজা হম। তাই যাতে ছালটিগা ভিকছ বুলি মন্তকা

কৰিব নোৱাৰে ।

[ভিতৰৰ পৰা এচৰীয়া পানী আনি বংদৈয়ে দুইজনৰে মূৰত ঢালি দিয়ে ।]

প্ৰেম । কি হাবামজাদী তিবোতো ! মূৰত কি ঢালিলি ?

[প্ৰহান ।]

ধিং । গেলাপানী দেউতা ! গাইপতি একোচৰীয়া গেলাপানী ।
বংদৈ । দেউতাৰ মূৰত গোলাপ-জল ঢালিছে । আক তই হতচিবি
হোৱাৰ মূৰত বাপেৰৰ মাৰ বুঢ়ীমাৰ মোৰ— দুই জনৰ মূৰ
গৰম হৈছে । তাৰে শাস্তি ।

ধিং । যি কৰিলি, কৰিলি, কাকো নকৰি দেই মোৰ সোণ !

—ঃ ঐক্যতান :—

চতুৰ্থ অঙ্ক

প্ৰথম দৰ্শন

সাদৰীৰ কাৰেঙৰ সন্মুখ

[ঘনশ্ৰাম খনিকৰ আহে ।]

ঘন ।

সুন্দৰ অসম দেশ !

গছ-লতা গিৰি-গুহা পৰ্ব্বত নিজৰা,
সকলোটি সুন্দৰ ইয়াৰ !

প্ৰকৃতিৰ কাম্যভূমি মনোহৰ দেশ ।

যিদিনাই আহি মই

দিলেঁ। ভৰি এই কাননত,

পাহৰিলেঁ। আপোনাৰ জন্মভূমিলই ।

ইচ্ছা হয় ইয়াতেই কটাও জীৱন ।

ইচ্ছা কিয় ?

প্ৰকৃততে ইয়াতেই মই

আদৰিম সুখৰ মৰণ ।

যি দেশত আছে মোৰ মানস-প্ৰতিমা-

সহজতে যাম কিয় সেই দেশ এৰি ।

প্ৰাণ বাব—বাক কুজ প্ৰাণ

তালই নকৰোঁ ভয় ।

নোহে আক ঘনশ্যাম ভাটীৰ বঙাল ।

কাম্যভূমি এই অসমেই

মাতৃভূমি তাৰ ।

আহা—আ সঙ্গীত !

সঙ্গীতৰ কমুজুমু নূপুবৰ ধ্বনি

ধীৰে ধীৰে আহি মোৰ প্ৰৱেশি কাণত

ঢালি দিলে অমৃতৰ ধাৰা ।

কোনে গায় ?

[মাটিত বচি গীত শুনে ।]

[কাৰেঙৰ ভিতৰত সাদৰীয়ে গায়]

—: গীত :—

যৌৱন জাগিছে আজি হৃদি-বীণা উঠে বাজি

আঁহাহে লোৱাহি প্ৰিয় হিয়া খনি দান ।

প্ৰণয় পছম-কলি কিয়বা উঠিলে ফুলি

দিলেঁ। সঁপি অবলা পবাণ !

হিয়া সবসীত মোৰ আনন্দ লহৰ

ধীৰে ধীৰে খেলা খেলি হয়

তোমাৰেই দাসী হলেঁ। যুৱতী ধৰম দিলেঁ।

হৃদ্যে মিলি তোলেঁ। প্ৰেমবান্ ।

আঁহাহে আঁহাহে নিৱাহে নিৱাহে

উলাহেৰে লোৱাহে দান—

ভূমি মুক্তি গতি সাৰ ভূমি পতি বালিকাৰ

প্ৰণমো সহস্ৰবাৰ পবাণবো প্ৰাণ ॥

আহা-আ ! আহা-আ !
 কি সুন্দর ! কি সুন্দর !
 কি দেখিলে ?
 সঁচা যদি হয় মোর দৃষ্টি নয়নব
 তেস্তে, তেস্তে
 তেরে মোর মানস প্রতিমা ।

[সাদবীর অন্তর্দ্বান ।

ইকি—খস্কেকতে হ'ল অন্তর্দ্বান !
 পানীর ভুমুক যেন,
 মেঘব কাষৰ এটি তবাব নিচিনা
 দেখা দি এবাব মোক
 ভূৱা দি আঁতৰি গ'লা ।
 ইচ্ছামতে পলুৱাই মনব হেঁপাহ
 নেপালোঁ কবিব মই ৰূপ-সুখা পান ।
 মানস-প্রতিমা মোৰ ! মানস-প্রতিমা !
 ছবাকাজ্জনা নাই মোৰ ক্ষুদ্ৰ অন্তৰত
 হাবিয়াস নাই মোৰ লভিব তোমাক
 কবিবলৈ বুকুত ধাৰণ ।
 তুমি প্ৰিয়তমে ।
 আকাশৰ পুৱতীয়া তৰা ।
 মই ক্ষুদ্ৰ সামান্য মানৱ ।
 চাম মাথোঁ একোবাৰ

চকুভৰি জেউতি তোমাৰ ।
 তাতে মোৰ সুখ শান্তি,
 তাতে মোৰ অপাৰ আনন্দ ।
 প্ৰিয়তমা মানস প্ৰতিমা !
 দেখা দি লুকুলা কিয় ?
 দুৰ্ভগীয়া মই
 দেখা দিয়া আৰু এটি বাৰ ।

[পৰি যায় । ৰাজকবি আছে ।]

ৰাঃ ক ।

কিহে খনিকৰ !
 পৰি আছা কিয় তুমি
 এই দৰে বন্ধ কৰি লোকৰ নঙলা ?
 উঠা, স্বৰ্গদেৱে কৰিছে আদেশ
 আছে হেনো প্ৰয়োজন তোমাৰ লগত
 যাব লাগে ৰাজসভালই ।

ঘন ।

বুজিছোঁ কাৰণ তাৰ ।
 কৰি ! তুমি মোৰ
 বিদেশত একমাত্ৰ প্ৰাণৰ কুটুম ।
 জানাই নহয় ভাই, কেনেকই মই
 যুদ্ধ হলোঁ পাই এই দেশ ।
 উলটি ইয়াৰ পৰা যাম বুলি আৰু
 অহা নাই আলটি মনত ।
 কিন্তু হায় স্বৰ্গদেৱে কৰিলে আদেশ

যাব লাগে দেশলে' উলটি !

বুজিছানে হেতু তাব ?

ভালপাওঁ মই মোৰ মানস প্রতিমা

এয়েই কাৰণ ।

তাৰ পিছে বাজআজ্ঞা শিবোধাৰ্ধ্য মানি,

পালোঁগই গুৱাহাটী,

কিন্তু, চলিলোঁ বজাক ।

বাট-ঘাট-পথ

সকলোকে দি অসমৰ মানচিত্র

আকিলোঁ এখনি মই ।

ওপৰত তাব

পাটছাৰ শিবোনামা লিখি

পোৱালোঁ বজাব হাত ।

সেই মুহূৰ্ত্ততে

পুনৰ বজাই মোক বৰষুণী ভাবি

মাতি পাঠিয়ালে এই বঙপুৰলই' ।

বোধকৰোঁ হ'ব আজি তাৰেই বিচাৰ

হয় হব প্ৰাণদণ্ড নকৰোঁ আক্ৰেপ ।

যি দেশত আছে মোৰ মানস প্রতিমা

সি দেশত মৰণো সুলভ ।

ব'লা কৰি !

[দুয়োবো প্ৰহান ।]

দ্বিতীয় দর্শন

ঠাই—বঙ্গাব মেলচৰ।

[সিংহাসনত কদ্রসিংহ । কাষত বুঢ়াগোহাঞী ।]

কদ্র । ডাঙৰীয়া ! বাকী কত দিন আক
 ইচ্ছা মোৰ পূৰ্ণ হ'বলই ?
 হইছেনে সাজু এক
 শুশিক্ষিত বিপুল বাহিনী ?

বুঃ গোঃ ॥ স্বৰ্গদেউ !
 আপেক্ষা কৰক মাথোঁ আক কিছুকাল !
 দেখুৱাম ইচ্ছা তব পূৰিবৰ হেতু
 কিবা দৰে কৰিছোঁ যতন ।
 ভুকুতে নপকে কুল সাৰ গৰ্ভকথা
 আমিও সিদৰে
 অশ্রুধা কৰাটো তাৰ সাধ্যৰ অতীত ।
 বঙ্গদেশ জয় কৰি
 কৰা তাক অসমৰ কৰ-তলতীয়া
 নহয় সহজ কাম ।
 কিন্তু যত্ন লাগে,
 যত্ন হলে অৱশ্যেই সিদ্ধি সাধনাব ।

কব্ৰ ।

ঠিক ডাঙৰীয়া !

দিছে মোক উপদেশ যুক্তিপূৰ্ণ অতি ।

চিন্তা নাই—লাগক সময়

নকৰিলে অৱহেলা কৰ্তব্যৰ প্ৰতি ।

তীৰ্থস্থান শূন্য আন দেশ

কিন্তু হ'লে অসমত তীৰ্থ ঘৰে ঘৰে ।

পৱিত্ৰ সলিলা গঙ্গা

ইদেশেৰে বোৱা নাই মাথোঁ ।

সেই হেতু যেনে তেনে কৰি বঙ্গজয়

পৱিত্ৰ গঙ্গাৰ ধাৰ

বোৱাব লাগিব মোৰ ৰাজ্যৰ মাজেদি ।

এয়ে মোৰ মহা হাবিয়াস ।

মতং সঙ্কল্প মোৰ

পৰিণত কৰিব কাৰ্য্যত

নকৰে যত্নৰ যেন ক্ৰটি ডাঙৰীয়া

এয়ে মোৰ অনুবোধ ।

বু: গো: ।

স্বৰ্গদেউ !

সেই বাবে নকৰিব চিন্তা অস্তবত ।

হয় যদি ঈশ্বৰ সহায়

ক্ষুদ্ৰ সেই কৰ্ম্ম সমাধিব

লাগিছেনো কিমান পলম ?

কব্ৰ ।

তাৰ পিছে ভাবি চক—

দেশজ্ৰোহী সেই মহা পাতকীৰ কথা ।

অজকাল অসমৰ থাকি সি চুকত

কামুৰিব খুজিছে বুকত ।

ভাগ্যপুণে ষৰযন্ত্ৰ হইছে বিফল ।

আক আছে সেই পাৰশুৰ

গোপনীয় বহু অপবাধ

কিন্তু, এৰিলেও সিবোৰ এতিয়া

ৰাজজ্ৰোহ যিবা তাৰ হইছে প্ৰমাণ

প্ৰাণদণ্ড এক মাথেঁ।

শাস্তি তাৰ সেই পাতকৰ ।

কি কয় আপুনি ডাঙৰীয়া ?

বুঃ গোঃ এৰা স্বৰ্গদেউ !

প্ৰাণদণ্ড এক মাথেঁ। শাস্তি পাতকৰ ।

কিন্তু তেও বধেঁ। যদি বিদেশী এজন

নিন্দিব জগতে মোক

অসমৰ ৰাজমন্ত্ৰী কাপুকব বুলি ।

সেই হেতু মিঠামুখে

বুধিব বলেবে তাক সংহাৰ কৰিলে

সহজতে লভিব সি

প্ৰায়শ্চিত্ত মহা পাতকৰ ।

কঁচী ববশীত দিব

প্ৰয়োজন নহব আমাৰ ।

কদ্ৰ । কেনে ডাঙৰীয়া ?

বুঃ গোঃ । কৰে যদি আদেশ আপুনি
নগা আৰু অসমৰ সীমান্তত সেই
আছে যি পৰ্ব্বত এটা
সাদিনত যেন তাক কাটি-কুটি সি
কৰি দিয়ে মাটিৰে সমান তেন্তে—

কদ্ৰ । মনুষ্যৰ অসম্ভৱ কাম ।

অসম্মতি কৰিলে প্ৰকাশ ?

বুঃ গোঃ । জানো মই তাৰ পৰকিত্তি
কদাপিতো অসম্মতি নকৰে প্ৰকাশ ।
সময়ৰ মূৰত আপুনি
নোৱাৰি কৰিব সেই কাৰ্য্য সমাপন
লাজে-ভয়ে হব আত্মঘাতী ।
সৌৱা, আহিব লাগিছে সি
এতিয়াই কৰক আদেশ ।

[বাজকবি আৰু ঘনশ্ৰামৰ প্ৰবেশ ।]

—গীত—

বাজকবি ।

আজি জীৰ্ণ জীৱনে গাব কি বীণে
এই মোৰ দিবা অৱসান বেলা হে
দেহা অৱশেষ বেহাও যে শেষ
আহিছে একাৰ শেষ খেলা হে ।

প্রাণব পোবণি অপায় অগনি
 নোরাবি সহিব টোকৌ চকুপানী
 এটি ছুটি কবি গ'ল সরে এবি
 এক্কাবতে সরে লুকালে হে ।
 ময়েহে কেবল শ্মশানত এই
 গাইছে'। অকলে নিককণ সুব
 পানী'ব লহব পানীত ঘিদবে
 সিদবেই ময়ো যে লুকামে হে ।

বুঃ গোঃ । কবি ! সামবা তোমাব গীত ।
 কবি । সোণকালে—চিবকাললই
 সামবিম গীত মোব ।
 গাইছে'। কষ্টেবে আজি মবণ-সন্ধিয়া
 যাও' স্বর্গদেউ ! গাও'গই গীত মই
 নিজে বচি নিজব শ্মশান ।

[প্রস্থান ।]

কহ্ন । খনিকব !
 ঘন । স্বর্গদেউ !
 কহ্ন । সমর্পিব খুজিছে'। তোমাক
 আজি এটি গুক কর্ম-ভাব ।
 ঘন । আদেশ কবক ।
 কহ্ন । অতি টান কাম ।
 ঘন । বিমানেই হক টান কাম,

তালই নকৰোঁ ভয় ।

টান কাম, টান কাম লাগে মোক

ঢিলা কাম হলে মই নোৱাৰোঁ কৰিব ।

কামলই ভয় কৰি শিল্পী ঘনশ্যামে

শিকা নাই হবলই কৰ্তব্য-বিমুখ ।

টান কাম, টান কাম, অতি টান কাম

আনে যাক কেতিয়াও নোৱাৰে কৰিব

আছে যদি তেনে কাম আদেশ কৰক

অচিৰে কৰিম মই ।

কদ্ৰ ।

নগা আৰু অসম দেশৰ

সীমান্তত আছে এটা দুৰ্জয় পৰ্ব্বত ।

সাদিনত তুমি তাক কাটি-কুটি ভাঙি

কৰি দিব লাগে মোক মাটিৰে সমান ।

পাৰিবানে তুমি ?

ঘন ।

নিশ্চয় পাৰিম । নিশ্চয় পাৰিম ।

যাওঁ মই বিদায় এতিয়া ।

সাদিনৰ শেষ হলে

কাৰ্য্য শেষ কৰি—হ'ম আহি উপস্থিত ।

[প্ৰহান ।]

কদ্ৰ ।

কি আশ্চৰ্য্য ! কি আশ্চৰ্য্য !

দেৱৰ অসাধ্য কাম

সামান্য মানুহ হই

সমাধিব কৰিছে সাহস ।

বুঃ গোঃ । কাল তাৰ আহে চমু চাপি
নহলে ফিতাহি মাৰি
কদাপিতো এই দৰে আগবাঢ়ি গই
লুইতক ভেটা দিব নকৰে সাহস ।
কদ্ৰ । দেখা যাওক ।

তৃতীয় দৰ্শন

নগা পৰ্বত

[নগা বজা আৰু বন্দী ঘনশ্যাম ।]

ঘন । নগাবজা ! মোক কি কাৰণে বান্ধি আনিছা ?

নঃ বজা । বাঃ ! তইতো কম ছুট নাই আছ । মোক হেইদৰে
কথা লুখিছ ? মই নাগাবাজা আছোঁ । মই যি ইচ্ছা
তাকে কৰিব পাবো । মই তোক হেই দৰে বান্ধি পৰ্বতৰ
ওপৰলৈ লৈ নিম । তাৰ পিছে তোক তাৰ পৰা পেলাই
দিম, তই মৰিবি । মই মজা দেকিম । ফুৰ্টি কৰিম ।
তাইধে তাইধে কৰি নাচিম । এতিয়া মোৰ কথা তই জানিছ
কি নাই জানিছ ?

ঘন। মইতো তোমালোকৰ কোনো অপব্যুধ কৰা নাই। কিয় মোক অৱাৰতে শাস্তি বিহিবা ?

নঃ বজা। তই মিছা কথা কইছ। থুই থুই। মিছা কথা কব তোৰ লাজ নাই লাগে ? মই নাগা আছোঁ। আমাক তইতৰ ভৈয়ামৰ মানুহে অসভ্য বোলে—নাংটা বুলি ঠাট্টা কৰে। আমিহো এই দৰে মিছা কথা নাকয়। যি মিছা কথা কয় আমি তাক ঘিণ কৰে। আমি তাৰ মুখত থুই পেলায়। তই কি অপৰাধ নাই কৰিছ ? তই আমাক নাই কই পৰ্ব্বতটো কাটি দিছে কিয় ?

ঘন। মই একো দোষৰ কাম কৰা নাই। অহম বজাই হুকুম কৰিছে মই তাক পালন কৰিছো—কথা এই মাত্ৰ।

নঃ বজা। অহম বাজা হুকুম কৰে যে হি কোন আছে ? হি তাক নাই মানিম। এইটো আমাৰ পৰ্ব্বত আছে। হি হেই পৰ্ব্বত কি বুলি কাটিব দিব ?

ঘন। মই সেইবোৰ কথা একো নেজানো। মই জানো হুকুম—অহম বজাৰ হুকুম।

নঃ বজা। বাৰ বাৰ এক কথা কৈছে ? অহম বজাৰ হুকুম তই মানিবি আৰু আমাৰ হুকুম নাই মানিবি ? অহম বাজা কি বাজা আছে আৰু মই নাগা বাজা কি বাজা নাই আছে ?

ঘন। কিয় তুমি বজা নহবা ? তুমিও এজন বজা।

ন: বজা। তেন্তে তই অহম বাজাৰ হুকুম মানিছে আৰু মই
নাগা বাজাৰ হুকুম নাই মানিছে কিয় ?

ঘন। কিয় নেমানিম ? যদি যুক্তিসঙ্গত হুকুম কৰা তেন্তে মই
নিশ্চয় মানিম।

ন: বজা। আৰু যদি অযুক্তিসঙ্গত হুকুম কৰে তেন্তে তই নাই
মানিবি ? মই দেখিছো তোৰ ভাবি-গৰ্ব্ব আছে।
তই ভাবিছে মই নাগা বাজা কি হুকুম কৰিব পাৰে ? তই
জানিছ মই নাগা বাজা নামত বাজা আছে। ক মই যি
হুকুম কৰে তই মানিবি কি নাই মানিবি ?

ঘন। যদি বেয়া হুকুম হয় তেন্তে নামানো আৰু যদি ভাল
হয় তেন্তে মানিম এই কথা।

ন: বজা। মই বেয়া হুকুম কৰিম আৰু যদি তাক তই মানিব
পাৰে মই তোক এৰি দিম। জান্ নাই মাৰিম।

ঘন। মই প্ৰাণলৈ ভয় নকৰোঁ। মোৰ লগত প্ৰাণ কিনা বেচা
হব নোৱাৰে নগা বজা ! তোমাৰ 'খুচি' হলে মোক মাৰি
পেলাব পাৰা। সেই বুলি প্ৰাণৰ ভয়ত মোৰ উচ্চ শিৰ
কেতিয়াও অৱনত নহয়।

ন: বজা। তোৰ বেচ হাহস আছে। মই তোকে বক্তি কৰিছো।
তই এতিয়া যাব পাৰে—অহম বাজাৰ হুকুম মানিব পাৰে।
মই কোনো বাধা নিদিম।

ঘন। তেন্তে মই মুক্ত বজা ?

ন: বজা। হঁ তই মুক্ত। মই তোক এৰি দিম ব।

ঘন। তুমি এৰি দিব নেলাগে। চোৱা বেহাৰীৰ বল চোৱা।

(একে আজোৰতে হাতৰ শিকলি ছিঙি)

বিদায় বজা ! ঈশ্বৰে তোমাক সুখী কৰক।

নঃ বজা। ব। ভাইসব ! (নগাবোৰ সোমাই আহে।)

নগাবোৰ। বাজা ! বাজা !

(নগাবোৰে ঘনশ্ৰামক আগুৰি নাচে।)

চতুৰ্থ দৰ্শন

বজাৰ মন্ত্ৰণা-চ'ৰা

[বজা আৰু বুঢ়াগোহাঁই।]

বুঃ গো। আচৰিত কথা স্বৰ্গদেউ !
আচৰিত বঙালৰ সকলো কামেই।
আমি কোৱামতে তাক
হুৰ্জ্জয় পৰ্বত কাটি
সমভূমি কৰিলে নিৰ্ম্মাণ।

বজা। কি হ'ব উপায় তেন্তে কোৱা ডাঙৰীয়া,
কিবা দৰে আঁতৰাও যম কাল মোৰ ?

সাদবীয়ে ভাল পায় তাক
 সি যে মোব প্রতিদন্দ্বী প্রণয় পথৰ !
 ডাঙৰীয়া ! কোৱা মোক দিয়া যুক্তি তুমি
 কিবা দৰে বধ কৰোঁ তাক ?

বুঃ গোঃ । এটি মাথোঁ উপায় হাতত ।
 বজ্জ । কি উপায় কোৱা সোণকালে ।

বুঃ গোঃ । দিয়া যদি হয় তাক
 সাদবীৰ বিয়োগ বাতৰি
 নেথাকিব জীয়াই কদাপি
 জানিছো ধুকপ মই ।

বজ্জ । কাৰ দ্বাৰা হব সেই কাম
 কোনে বাক কবগই মিছা কথা তাক ?

বুঃ গোঃ । যাকে কৰে আজ্ঞা স্বৰ্গদেৱে ।
 বজ্জ । তথাপি ?

বুঃ গোঃ । বাজ্জকবি উপযুক্ত জন ।

বজ্জ । বাজ্জকবি ধৰ্ম্মভীক অতি
 কিবা দৰে মই বাক কৰিম আদেশ ?

বুঃ গোঃ । মিছাকৈয়ে কুঁৱৰবীৰ মৰণ বাতৰি
 বাজ্জ জুৰি কবক প্ৰচাৰ ।
 পতিয়ন যাব তাত ভোদা বাজ্জকবি ।
 অনায়াসে সিদ্ধ হব কাম ।

বজা । তথাপিতো জানিশুনি কেনেকই বাক
মিছা কথা এটা মই কৰিম প্ৰচাৰ ?

বৃঃ গোঃ । অশ্বখামা হত কিন্তু ইতি গজ বুলি
পালিছিল ৰাজনীতি ধৰ্ম্ম যুধিষ্ঠিৰে ।
সঁচাকৈয়ে ৰাজনীতি পালিবৰ হেতু
সময়ত সঁচা মিছা লাগে সকলোকে ।
ভয় নাই স্বৰ্গদেউ ! থাকক নিশ্চিন্তে
ময়ে বাক কৰিম সকলো ।

বজা । সোণকালে হব লাগে কাম ।

বৃঃ গোঃ । সোণকালে, অতি সোণকালে স্বৰ্গদেউ !
পঠিয়াম ভুৱা দি কবিক ।
এনেদৰে বৰ্ণাম ঘটনা
মিছা বুলি কদাপিতো নকৰে আশঙ্কা ।

[প্ৰস্থান ।]

বজা । কি কৰিলেঁ ?
হত্যাৰ কাৰণ মই হলোঁ এজনৰ ।
তথাপিতো মোক হয়
নেপালে যে সাদৰীয়ে ভাল ।
নিদিলে যে স্বেচ্ছাবে হৃদয় দান ।
বল কৰিববো সাধ্য নাই মোৰ ।
স্বৰ্গগতা জননীয়ে মোৰ
দেখুৱালে সতীত্বৰ চূড়ান্ত চানেকি

তেওঁৰেই পুত্ৰ হই মই
 আৰু বজা হই প্ৰজাৰ বন্ধক
 কিবা দৰে বাক
 সতীহ অমূল্য নিধি বমণীৰ ধন
 কিবা দৰে বল কৰি কৰিম হৰণ ?
 অসম্ভৱ তেনে কাম, অতি অসম্ভৱ
 নৰকতো নলভিম ঠাই ।
 নিষ্ঠূৰা সাদৰী !
 নেচালা যে তুমি মোক মৰম চকুৰে
 নকৰিলা কৃপা ।

[প্ৰস্থান । বিপৰীত ফালৰ পৰা প্ৰেমানন্দ আহে ।]

প্ৰেম ।

শুনিলোহে সকলোকে তেও ।
 আছিলো যে এতেবেলি খুটাৰ আঁৰত
 সেওঁ কথা গমকে নেপালে ।
 গোট খাই ধূৰ্ত্ত মন্ত্ৰী স'তে
 সাদৰীৰ সৰ্বনাশ খুজিছে সাধিব ।
 দেখা যাব অচিৰতে বাক
 কিদৰে ঘূৰিব লাগে ঘটনা চক্ৰত ।
 সাদৰীক সৌণকালে জ্ঞানো সকলো
 নতু হয় পলমত মিলিব অপায় । (প্ৰস্থান ।)

পঞ্চম দর্শন

লতাকুঞ্জ

[এখন ফুলেবে সজোরা আসনত সাদবী আক সেউতীয়ে
বহি কথা পাতি আছে ।]

সেউতী । ইজনমে বাইদেউ !
নেদেখিলো হাঁহি এটি মুখত তোমাৰ ।
সাধনাৰ বলেবেহে
হব পাৰি বাজপটেখবী ।
তুমি কিন্তু
হাতৰ মুঠিতে পায়ো বজা এজনক
আদৰক দিছা জলাঞ্জলি ।
ক'ৰ এটা বিদেশী বঙাল
সপি দিলা তাক আচম্বিতে
নাৰীৰ সৰ্বস্ব ধন ।
মোৰ মনে হলে
নকবিলা ভাল কাম একো ।
সাদবী । বেছি কথা নকবা সেউতী !
তোমাৰো যে একেটি নৰিয়া ।
প্ৰেমানন্দ সামাগ্ৰ বাবাজী
এটা ভাৰ্য্যা আছে বৰ্ত্তমান

তথাপিভো কিয় তুমি
 স্বামী বুলি কবিলা বরণ ?
 সেউতী । মোর কথা এৰি দিয়া সখী !
 সাদৰী । নেদেখেঁ কাৰণ একো এৰি দিবলই ।
 সকলো কথাকে মই
 জনাইছো ভাঙিপাতি শেরালী সখীক ।
 তেওঁ মোক অনুবোধ কৰিছে ছনাই
 সপি দিব স্বামীৰ হাতত
 অনাস্ত্রাত সেউতী পাহিক ।
 আহে যদি প্ৰেমানন্দ আজি
 দেখুৱাম মজাৰ ধেমালি ।
 সেউতী । মনে মনে থাকা বাইদেউ ।
 সাদৰী । আহিছেই প্ৰেমানন্দ সউ
 নোৱাৰা পলাব তুমি ।

[সেউতীক বাব নিদিয়ে । প্ৰেমানন্দ আহে ।]

অঁহা প্ৰেমানন্দ ।
 আপেক্ষিছো তোমাৰ কাৰণে ।
 প্ৰেম । কোৱা বাক ।
 সাদৰী । দিবা নেকি কৰি এটি কাম ?
 প্ৰেম । কেনে ?
 মোৰো এটা কাম আছে তেনে ধৰণৰ ।

- সাদৰী । কি কাম তোমাৰ আছে শুনিম পিছত
আগে যদি কাৰ্য্য মোৰ কৰা সমাধান ।
- প্ৰেম । কৰিম তোমাৰ কাৰ্য্য যিয়েই নহক
দিয়া অনুমতি ।
- সাদৰী । কিজানিবা হোৱা অসম্মত ?
- প্ৰেম । নোহো কেতিয়াও ।
- সাদৰী । বাক, কি বাতৰি শেৱালী সখীৰ ?
- প্ৰেম । বিশেষ নেজানো একো । উন্মাদিনী তেওঁ ।
- সাদৰী । ভাল কথা ।
বহাটো ক্ষুণ্ণক সউ আসনত গই ।
- প্ৰেম । অৰ্থ কিবা তাৰ ?
- সাদৰী । অৰ্থ তাৰ অনৰ্থ কেৱল ।
নজনাই মঙ্গল তোমাৰ ।
- প্ৰেম । (আসনত বহি) তাৰ পিছে ?
- সাদৰী । চাই থাক মাথোঁ ।
আহাটো সেউতী সখী !
তুমিও বহাহি বাক কাষত এবাৰ ।
চাওঁ মই ছয়োটিৰে যুগল মিলন ।
(সেউতীক ধৰি নি)

নকৰিৱা শঙ্কা প্ৰেমানন্দ !

(প্ৰেমানন্দৰ বাও কাষত বহুৱাই দিয়ে ।)

বলিয়ালি বুলি মোৰ নেভাবিবা তুমি ।
 দিলেঁ আঞ্জি ভনী এটা শেরালী সখীৰ ।
 এক প্ৰেমানন্দে এবে শেরালী সেউতী
 দুটা ফুল হৃদয়ত কৰিব ধাৰণ ।

[হাতত দুধাৰ মালা লৈ শেরালী আছে ।]

শেরালী । চমৎকাৰ ! চমৎকাৰ !
 হাবিলাস পূৰ্ণ আঞ্জি হল শেরালীৰ ।
 উলাহত কৰে হিয়া থউকিবাথউ
 দেখা পালেঁ নন্দনৰ শোভা ।
 সুখী হোৱা ঘোৱামী দেৱতা !
 সুখী হোৱা সেউতী ভনীটী ।
 আনিছে দুধাৰ মালা গাঠি যতনেৰে
 দিওঁ মই হৃজনৰে ডিঙিত পিন্ধাই ।

(মালা পিন্ধাই উকলি দিয়ে ।)

বিদায় বিদায় এবে
 এতিয়াও হৃদয়ৰ অপূৰ্ণ বাসনা ।

[যায়গৈ । নাচি নাচি হাতত ফুল পাত মালা লৈ লিগিৰীহঁতৰ আছে ।]

—: গীত :-

লিগিৰী । হিয়া মজোৱা হিয়া মজোৱা
 মধুৰ গীতেৰে হিয়া মজোৱা,—

ফুলবাগীহঁতে চোৱা হাঁহে হৰষত
 মধুমিলনত, প্ৰেমিকা কাষত
 মধুৰ গীতেৰে হিয়া মজোৱা—
 চোৱা সমীৰে আহি ধীৰে ধীৰে
 দিছেহি বীণত সুৰ—
 আমি সখীসৰে নেথাকো নীৰৰে
 চাওঁ ছবি সুমধুৰ,
 নাচি নাচি হাঁহি উলাহতে ভাহি
 মধুৰ গীতেৰে হিয়া মজোৱা ।

প্ৰেম । ইমানতে সামৰা সঙ্গীত
 অ পব্যয় হল বহুকাল ।

[লিগিৰীহঁতৰ প্ৰস্তান]

সাদৰী ! বৰ গুৰুতৰ কথা এটি
 আছে মই জনাবলগীয়া ।

সাদৰী । কিবা কথা ?

প্ৰেম । এতেবেলি খনিকৰ
 হব পায় মৰণৰ পথৰ পথিক ।
 ৰাজকবি গইছে ইয়াৰ পৰা
 শুনাৰ তেওঁক তব মৰণ বতৰা ।
 শুনিলে বতৰা সেই বজ্জৰ নিচিনা
 খনিকৰে নিশ্চয় এৰিব প্ৰাণ ।

সাদৰী । সঁচা, সঁচা প্ৰেমানন্দ ?

- প্ৰেম । কোৱা নাই মিছা কথা মই ।
 কবিয়ে এতিয়ামানে
 পাবগই পায় ভালেখিনি ।
- সাদৰী । কি হব উপায় তেনে ?
- প্ৰেম । পোৱা নাই একোকে উপায় ।
- সাদৰী । পাবানে তিনটা ঘোৰা
 সংগ্ৰহ কৰিব তুমি ?
 যাম এতিয়াই
 তুমি, মই আৰু এই সেউতী তোমাৰ ।
- প্ৰেম । চাব পাৰোঁ চেষ্টা কৰি ।
- সাদৰী । যোৱা ! যোৱা ভাই নকৰা পলম ।
 হওঁগই প্ৰস্তুত আমিও ।
- প্ৰেম । যোৱা বাক ।

[সাদৰী আৰু সেউতীৰ প্ৰস্থান]

আচৰিত ক্ষমতা প্ৰেমৰ !
 চকুৰে নেপায় দেখা
 কিন্তু, এনে টান আকৰ্ষণ তাৰ
 পৃথিবীৰ একোৱেই নোৱাৰে চিঙিব ।
 নেমানে বিজ্ঞাতি জাতি
 বিঘিনিৰ পৰ্ব্বত-কন্দৰ
 ধন্য প্ৰেমৰ প্ৰভাৱ !

[প্ৰস্থান]

—: ঐক্যভাৱ :-

পঞ্চম অঙ্ক

প্রথম দর্শন

বজ্রাব শোরা কোঠা

[কজ্জসিংহৰ প্ৰবেশ]

কজ্জ । কাৰেঙত সাদৰীৰ নেপালোঁ সন্ধান ।

বোধকৰোঁ সকলো সংবাদ পাই

বেগ দিছে পৰ্ব্বতৰ ফালে ।

লিগিৰী !

(বংদৈৰ প্ৰবেশ ।)

বংদৈ । স্বৰ্গদেউ ঈশ্বৰ !

কজ্জ । যা ধিতবামক কগৈ—মোৰ সাজপাৰ ৰাজমুকুট সকলো
লৈ আহক ।

বংদৈ । যি আদেশ স্বৰ্গদেউ ঈশ্বৰ ! [প্ৰস্থান ।]

কজ্জ । এতিয়াই ঘোৰাত উঠি ময়ো সেই বাট লম । দেখা
যাব কেনেকুৱা সিহঁতৰ প্ৰণয় ।

[সাজপাৰ আদি লৈ ধিতবামৰ প্ৰবেশ ।]

ধিত । স্বৰ্গদেউ ঈশ্বৰ ! এয়া সাজপাৰ ৰাজমুকুট । এই
নিশা ক'লৈ যায় স্বৰ্গদেউ ঈশ্বৰ ?

কদ্ৰ । মই বহুদূৰলৈ যাম । তই মনে মনে থাক ।

ধিত । ভাল স্বৰ্গদেউ ঈশ্বৰ !

কদ্ৰ । (সাজপাৰ কৰি উঠি) মই কাকে কোৱা নাই । তই মাটিতে শুই থাক । মই বাতিপুৱাহে উলটিম । বিশেষ কাম আছে ।

[প্ৰস্থান ।]

ধিত । নকৈছিলো নে মই এদিন বজা হম । আজি মোক কোনে পায় ? আজি নিশাৰ কাৰণে ময়েই বজা । হঃঃঃবা বংদৈ ! কলৈ গলি ? চাহিচোন—আজি তই ধিতবামলৈ মন মেল নে নেমেল ? বজাৰ এৰা কাঁহীৰ ভজা মাছ, দৈ গাখীৰ, চেনিচম্পা কল কিমান খাইছে। তাৰ লেখজোখ আছেনে ? আজি বাপেকে বজাৰ শেতেলিত শুইহে এৰিম । তেন্তে মই জানো বজা হোৱা নাই ? নিশ্চয় হৈছে। এতিয়া শোৱাই যাওক । হায় হায় ছৰ্কপালী বংদৈ জনী এই সময়ত নাই । এতিয়া কোন ফালৰ পৰা উঠো ? মূৰ শিতানেৰে নে ভৰি পঠানেৰে ? চাৰিওফালে দেখোন গাকময় । কোন ফালে আগ, কোন ফালে পাছ ? কোন ফালে মূৰ দিয়ে, কোন ফালে ভৰি দিয়ে ? একোকে উৱাদিহ নেপাওঁ । গাটো বাঁহীজাঁই লাগিছে আৰু ভাবি থাকিব নোৱাৰি । জাপ মাৰি মাজতে পৰা যাওক । (জাপ মাৰি উঠি) আহা-আ কি সুন্দৰ ! কি কোমল !

এয়েইতো বাজসুখ । তুহুপবি দুই কাষে দুগবাকী মাদৈ ।
মোব বংদৈজনী এই সময়ত থকা হলেও কাম চলি-
হেতেন । অবলই মূবে-গাই কাপোব লৈ এঘুমটি শোঁ ।
চকু মুদ খাই আহিলেই । আহা-আ বাজসুখ ।

(মূবে-গাই কাপোব লৈ নাক বজাই শোবে । হাতত তীন্দ্র অসি
লৈ চুচুকাঁমাক কৈ শেরালী সোমাই আহে ।)

শেরালী । হল এবে বহু নিশা ।
উত্তম সুর্যোগ ।
টোপনিত লালকাল হইছে পাতকী ।
দিম আজি পাতকব উপযুক্ত শাস্তি
এই মোব ধাবাল অসিবে ।
কোনে কয় অবলা দুর্বল ?
নব হত্যা কবি আজি
অবলা শ্রবল হব—জগৎ স্তম্ভিত ।
শুইছে নাবকী ।
নাই জনা এতিয়াও
চমু চাপি আহিছে মবণ ।
নাই, নকৰোঁ পলম আক ।
এয়েই সুর্যোগ, কৰোঁ কাৰ্য্য সমাপন ।

(বিজ্ঞানক হত্যা কৰে ।)

কেনে পালি অধৰমী বজা ?
 ব্ৰহ্মহত্যা কৰিলি যে তাহানি এদিন
 কৰিলি যে হাবিয়াস ব্ৰাহ্মণ-কণ্ঠাক
 অঙ্কলক্ষ্মী কৰি—কৰিব পাতক মহা
 তাৰে এই প্ৰতিফল ।
 প্ৰতিশোধ—ললোঁ! তাৰ ভৌষণ প্ৰতিশোধ ।
 ছুৰ্বল স্বামীয়ে মোৰ হল অপাৰগ
 ময়ে তেখেতৰ কাম কৰিলো সমাধা ।
 হা: হা: হা: ।

[বেগেৰে ওলাই যায় । বংদৈৰ প্ৰবেশ ।]
 বং দৈ । কলৈ গল হতচিৰি হোৱাটো ? গোটেইখন বিচাৰি
 চলোপাত কৰিলোঁ—কতো নেপালোঁ । কত মৰিবলৈ
 যায় একো গমেই নেপাওঁ ! সোৱা বজাৰ শয্যাখন দেখোন
 তেজময় । কিহৰ তেজ সেইবোৰ ? চাওঁ বজাৰ কি
 হল ? (ওচৰলৈ টগ কাপোৰ দাঙি ধিতবামক দেখি) বজা
 নহয় দেখোন ? ঔ আই ! মোৰ হতচিৰি হোৱা ধিতবাম
 হে—কোনোবাই মাৰিলে । কিহেনো পাইছিল তাক বজাৰ
 শেতেলিত শুবলৈ ? দেহি ঐ । মোৰ কপাল পুৰিল । মোৰ
 এই ফুটা কপালত জুই লাগিল । এই কথাই কথা নহয় ।
 সকলোকে এই গুপ্তহত্যাৰ খবৰ দিব লাগিল । নহলে
 ময়েই দোষৰ ভাগী হম । হতচিৰি হোৱা ধিতবাম ঐ । উ
 উ উ (কানোন) (প্ৰস্থান ।)

দ্বিতীয় দৰ্শন

অসমৰ সীমান্তৰ পাৰ্ৱত্য প্ৰদেশ

[ঘনশ্ৰাম ।]

ঘন । কেৱল এদিন ।
এদিন হলেই আক
হব মোৰ কাৰ্য্য শেষ ।
খোজ লম বঙপুৰ বুলি ।
চাম হেপাহেৰে মোৰ মানস প্ৰতিমা ।
এদিন হলেই পাৰ
হব মোৰ জীৱনৰ শাবদী পূৰ্ণিমা ।

[ৰাজকবিৰ প্ৰবেশ ।]

ৰাজকবি । খনিকৰ !
ঘন । ৰাজকবি !
কি বাতৰি আনিছা লগত ?
কবি ! খনিকৰ ! ভীষণ বাতৰি অতি
অতি ভীষণ বাতৰি ভাই !
বুকু মোৰ ফাটি যাব খোজে
কিবা দৰে শুনাও তোমাক ?
যি ভীষণ বজ্ৰসম কঠোৰ বাতৰি
শুনিলেই মুহুৰ্কেছ যাবা তুমি ।
প্ৰিয়তমা সাদৰী তোমাৰ

নাই আৰু ইহ জাগতত !

ঘন । কি ? নাই সাদৰী মোৰ ইহ জগতত ?
মিছা কথা কইছা কেলেই ?

বাঃ কঃ । নাই কোৱা অলপোকে মিছা ।
উঠিছে অশাস্তি চউ গোটেই ৰাজ্যতে ।

ঘন । সাদৰী ! সাদৰী !! সাদৰী !!
সঁচাই পবিলা তুমি মৃত্যু গবাহত ?
অহহ ! অহহ !!

নেদেখিলো মই

শেষবাৰ মৰণ কালত ।

নেদেখিলোঁ সাদৰীৰ মৃত্যুশয্যা মোৰ ।

প্ৰিয়তমা !

মানস প্ৰতিমা মোৰ সাদৰী প্ৰাণৰ ।

আচম্বিতে আজি তুমি এৰিলা সংসাৰ ।

অহ-হ ! অহ-হ !! (বেগেৰে প্ৰহান ।)

কবি । পালন কৰিছোঁ মই

কি নিষ্ঠুৰ বজ্জাৰ আদেশ !

এজনৰ শৰীৰত

কবিলোঁহি অনৰ্থক বজ্জাঘাত মই ।

[প্ৰেমানন্দ, সাদৰী, আৰু সেউতীৰ প্ৰবেশ ।]

প্ৰেম । এয়ে সেই ঘটনাৰ স্থলী !

আছিল ইয়াতে এটা
 ভীমকায় দুৰ্জয় পৰ্বত ।
 সেই পৰ্বতকে
 কাটিবৰ ভাব দিছিল বজ্জাই ।
 সমভূমি দেখিছে। এতিয়া
 পৰ্বতৰ সলনি ইয়াত ।

সাদৰী । কি হেতু নেদেখোঁ মই কত প্ৰাণধন ?

প্ৰেম । বাজকবি !

খনিকৰ কত ?

কবি । নোৱাৰোঁ একোকে কব মুসুধিবা মোক ।

হৃদয় গইছে ভাঁগি

পুম্বাবৰ ভাঁগা বুকু নেভাগিবা ভাই । (প্ৰস্থান ।)

প্ৰেম । নিকপায় ! কোনে দিব পথৰ সন্ধান ?

সাদৰী । প্ৰিয়তম ! প্ৰিয়তম !

কত তুমি ?

আহিছে। যে অভাগিনী সাদৰী তোমাৰ ।

আঁহা, আঁহা প্ৰিয়তম !

যতে আছা আঁহা তাৰে পৰা ।

কি ! নিমাত চাৰিও ফালে !

শুইনত উঠে প্ৰতিধ্বনি—

নাই মোৰ প্ৰিয়তম জীৱন বল্লভ ।

কোৱা কোনে জানা—কৰিছে। কাকুতি

কত আছে প্রিয়তম মোৰ ?
 আকাশে-পাতালে কিম্বা পৰ্বতে-কন্দৰে
 কত আছে প্রিয়তম মোৰ
 যতে আছে যাম মই তালকেই আজি ।

—গীত—

তুমি প্রিয়তম	তুমি প্রিয়তম
গলানো কলই	মোকে পাহৰি ।
মাতিছেঁ। কাতৰি	আহঁ। দয়া কৰি
নতু অভাগিনী	বব কি সূঁৱৰি ॥
আঁতৰে আঁতৰে	দিলেঁ। হিয়া বিলাই
তব পদ-তৰী	আছেঁ। যে ধিয়াই ।
কৰা পৰিত্ৰাণ	বাখা, বাপা প্ৰাণ—
মাতিছেঁ। বিনয়ে	হুই কৰ যুৰি
সংসাৰ আঘাত	সহিব নোৱাৰি
তুমি ব্যথাহাৰী	মই ক্ষুদ্ৰ নাবী
দিয়া প্ৰেম-বাৰি	জীৱন কাণ্ডাৰী
কৰোঁ প্ৰাৰ্থনা	দস্তে তৃণ ধৰি ।

ঘনশ্ৰাম (পৰ্বতৰ কুকণ্ডৰ পৰা গায় ।)

—গীত—

কোৱা প্রিয়তমা ! মানস প্রতিমা !
 আহিছা বাক কি চাবলৈ

- বজা । খনিকৰ কত ?
আক
কত সেই কলঙ্কিনী সাদৰী তোমাৰ ?
- প্ৰেম । নাই আক পৃথিৱীত
বিচাৰিলে পাব স্বৰ্গত ।
- বজা । কয় কিনো কথা ডাঙৰীয়া ?
বুঃ গোঃ । একো বৃজা নাই স্বৰ্গদেউ ।

(তীক্ষ্ণ বঙা অসি নচুৰাই শেৰালীৰ প্ৰবেশ ।)

- শেৰালী । স্বৰ্গদেৱ ! সুপূৰ্বিল আশা মোৰ ।
নোৱাৰিলো ব্ৰহ্মঘাতী পাষণ্ডক মই
হত্যা কৰি গুচাব পিয়াহ ।
সাদৰীৰ পিতৃ-দেৱতাৰ
অকাল মৃত্যুৰ হায়
নোৱাৰিলো লব প্ৰতিশোধ ।
এজনৰ ভ্ৰমত মিছাতে
বধ কৰি আন এজনক
বঢ়ালোঁ পাপৰ জোখ ।
নিজ হাতে আজি মই
কৰিম প্ৰায়শ্চিৎস্ত তাৰ ।
প্ৰেমানন্দ স্বামীগুৰু মোৰ ।
মাগিছোঁ বিদায়

সুখী হোৱা নতুন ভাৰ্য্যাৰে ।
 তীক্ষ্ণ অসি ! অঁহা কাৰলই
 বহাঁহি বুকুত মোৰ
 দিয়াহি প্ৰাণত শান্তি ।

(আত্মহত্যা)

প্ৰেম । ইকি ! আত্মহত্যা কৰি
 মৰিল শেৱালী মোৰ !
 কি নিষ্ঠূৰ ! কি নিষ্ঠূৰ !!
 ছটুপি নিয়ৰ পাই আগ নিশাতেই
 সৰিল শেৱালী পাহি গছ শুদা কৰি
 কোমলৰো আতিকে কোমল
 লৱনুৰ শৰীৰ তোমাৰ ।
 সেইদৰে ধূলিত বাগৰি
 থাকিব কিমান পৰ ?
 অঁহা প্ৰিয়তমে !
 উঠাহি কোলাত মোৰ ।

(শটো কান্ধত তুলি লই)

অশানত শঙ্কৰৰ দৰে
 তোমাক কান্ধত লই বম্ বম্ কৰি

কৰোঁ মই বিশ্ব পৰ্য্যটন ।

আঁহা সেউতী ।

(এহাতে সেউতীক ধৰি শেৰালীক কান্ধত লৈ
প্ৰেমানন্দৰ প্ৰস্থান ।)

বু: গো: । স্বৰ্গদেৱ, সমাজিক !

বজা । সমাজিক !

নিশ্চয়, নিশ্চয় সম

কোৱা ডাঙৰীয়া !

হওঁনে নহও মই

কজ্জসিংহ বজা অশমৰ ?

বু: গো: । স্বৰ্গদেৱ !

আৰ-কাপোৰ

